

AZƏRBAYCAN RESPUBLİKASI TƏHSİL NAZİRLİYİ
SUMQAYIT DÖVLƏT UNİVERSİTETİNİN NƏZDİNDƏ
SUMQAYIT DÖVLƏT TEXNİKİ KOLLECİ

«İNFÖRMASIYA SİSTEMLƏRİNDƏ
TƏHLÜKƏSİZLİYİN TƏMİNİ»

fənnindən mühazirələr

Orta İxtisas Təhsil müəssisələrində
fənnin tədrisi üçün nəzərdə tutulub

SUMQAYIT-2020

MÖVZULARIN ADLARI

1. Giriş. İnformasiya təhlükəsizliyi haqqında məlumat
2. İnformasiya təhlükəsizliyinin problemi və onu xarakterizə edən amillər
3. Kompüter sistemlərində və şəbəkələrində informasiyanın sızması yolları
4. İnformasiya təhlükəsizliyinə olan təhdidlərin təsnifatı
5. Təhlükələr və onların pozulmasının nəticələri
6. İnsident və onun növləri
7. İnformasiya təhlükəsizliyi probleminə kompleks yanaşma
8. İnformasiya təhlükəsizliyinin təmin edilməsi
9. İnformasiya mühafizəsinin təşkili
10. İnformasiya mühafizəsi üçün aparat – proqram metodları
11. İnformasiya mühafizəsi üçün proqram sistemləri
12. Kompüter virusları informasiya təhlükəsizliyinə təhdid kimi
13. Virusların yayılması yolları
14. Ziyankar proqram təminatı
15. Viruslarla mübarizə proqramları
16. Kompüter cinayətkarlığı və kiberterrorçuluq sahəsində əsas anlayışlar
17. Kompüter hücumları - kiberhücumlar
18. Kiberterrorçuluq cinayətlərinin xüsusiyyətləri
19. Kiberterrorçuluğa qarşı mübarizə mexanizmləri
20. Kibercinayətlərin gizlədilməsi üsulları
21. Müxtəlif sahələrdə olan kibernetik cinayətlər
22. Kibernetik cinayətlərə qarşı mübarizə sahəsində qanunvericilik bazası
23. Kompüter cinayətlərinə qarşı mübarizə işinin təşkili
24. Kriptoqrafiyanın meydana gəlməsi. Kriptoqrafiyanın məqsədləri əsas anlayışları
25. Şifrələrin təsnifatı
26. Kriptoqrafik protokollar və onların növləri
27. Rəqəm imzası və ona qoyulan tələblər
28. Rəqəm imzası sxemləri
29. Rəqəm imzası sistemlərinə hücumlar

1. Giriş. İnformasiya təhlükəsizliyi haqqında məlumat

Cəmiyyəti mühüm məlumat və biliklərlə təmin edən informasiya eyni zamanda cəmiyyətə müəyyən ziyanlar da vura bilər. Ona görə də, informasiyanın cəmiyyətdə rolunu bilmək üçün ona iki aspektdən yanaşmaq lazımdır.

- Mənfi – neqativ informasiyanın yayınmasının qarşısının alınması.
- Informasiyanın özünün qorunması.

İnformasiya və informasiya texnologiyaları hər bir ölkənin milli təhlükəsizliyinin təmin olunması üçün mühüm vasitədir. İnformasiyalaşdırma cəmiyyətdə müxtəlif neqativ halların yaranmasına səbəb oldu. Kompüter cinayətkarlığı – qeyri-qanuni informasiya mənbələrinə daxil olmaq, viruslar yaymaq, banklardan “elektron pul” oğurlamaq, “elektron şpionluq” kimi mənfi halların sürətlə yayılmasına başladı.

Hal-hazırda düzgün, keyfiyyətli informasiyaları seçmək və yalan informasiyaların yayılmasının qarşısının alınması problemi yaranmışdır. Ona görə də, şəxsiyyətin, dövlətin təhlükəsizliyini qorumaq üçün daha mükəmməl qanunlar işlənib hazırlanmalıdır.

Təhlükəsizlik – şəxsiyyətin, cəmiyyətin, dövlətin daxili və xarici təhlükələrdən qorunması kimi başa düşülür.

Şəxsiyyətin təhlükəsizliyi – onun hüququ və azadlıqlarının qorunmasıdır.

Cəmiyyətin təhlükəsizliyi – onun maddi və mənəvi dəyərlərinin qorunmasıdır.

Dövlətin təhlükəsizliyi - konstitusion quruluşunun, suverenliyinin və ərazi bütövlüyünün qorunmasıdır. Dövlət bu işləri, icra orqanları, məhkəmə qanunverici orqanları vasitəsilə həyata keçirir.

İnformasiya təhlükəsizliyi – informasiya mühitində neqativ informasiyalardan qorunmaqla inkişafın təmin olunmasıdır. İnformasiya təhlükəsizliyi dövlətin müdafiə, ekoloji, iqtisadi təhlükəsizlik kimi formaları ilə yanaşı durur. Ona görə də, informasiya həm hüquqi, həm texniki tərəfindən müdafiə olunmalıdır.

İnformasiya təhlükəsizliyi – həmçinin televiziya, radio, çap, şəbəkə vasitəsilə cəmiyyət həyatında dövr edən neqativ informasiyalardan qorunmaqla da təmin olunmalıdır. Bunun üçün hüquqi qanun bazaları da yaradılmalıdır. Bu qanunlarda informasiyaların oğurlanması, itirilməsinin, dəyişdirilməsinin, qeyri-qanuni məhv edilməsinin, surətinin götürülməsinin qarşısının alınmasının təmin edilməsi maddələri əks olunmalıdır.

İnformasiyanın qorunması üçün müxtəlif üsullar mövcuddur. Müxtəlif xidməti qurumlar və bu informasiyaları tam məxfiliyini, yarımməxfiliyini müəyyənləşdirməklə onun təhlükəsizliyini təmin etməlidirlər. Texniki tərəfdən informasiyanın qorunması EHM-lərin təhlükəsizliyinin qorunması, parolların qoyulması, kriptografik müdafiə vasitələri ilə həyata keçirilir. İnformasiya təhlükəsizliyi inkişaf etmiş dövlətlər tərəfindən yüksək səviyyədə həyata keçirilir. Bu isə onların informasiya müharibəsində, kommersiya məxviliklərində mühüm rol oynayır.

2. İnformasiya təhlükəsizliyinin problemi və onu xarakterizə edən amillər

Kompüter sistemlərində və şəbəkələrində informasiya təhlükəsizliyinin pozulmasının bütün mümkün hallarını, əsasən 3 kateqoriyaya ayırmaq olar:

1. İnformasiyanın məxfiliyinin pozulması təhlükəsi
2. İnformasiyanın tamlığının pozulması təhlükəsi
3. Sistemin iş qabiliyyətinin pozulması (xidmətin göstərilməsindən imtina) təhlükəsi

Məxfiliyin pozulması təhlükələri məxfi informasiyanın və ya sirlərin açılmasına yönəlmiş olur. Bu növ təhlükələr reallaşdıqda informasiya ona giriş hüququ olmayan şəxslərin əlinə keçə və ya onlara bəlli ola bilər. Kompüter sistemlərində və şəbəkələrində saxlanılan və ya ötürülən məxfi informasiyaya hər dəfə icazəsiz giriş əldə edildikdə və ya buna cəhd göstərildikdə onun gizliliyinin pozulması təhlükəsi yaranır.

Kompüter sistemlərində və şəbəkələrində saxlanılan və ya ötürülən informasiyanın tamlığının pozulması təhlükələri onun təhrif olunmasına, keyfiyyətinin pozulmasına və ya tam məhvə gətirib çıxaran dəyişikliklərin edilməsi ilə xarakterizə olunur. İnformasiyanın tamlığı ziyankar şəxslərin düşünülmüş fəaliyyəti, eləcə də ətraf mühitin obyektiv təsiri nəticəsində pozula bilər.

Sistemin iş qabiliyyətinin pozulması (xidmətin göstərilməsindən imtina) təhlükəsi müəyyən düşünülmüş hərəkətləri, eləcə də təsadüfi hadisə və proseslər nəticəsində kompüter sistemlərinin və şəbəkələrinin fəaliyyətinin pozulmasına, iş qabiliyyətinin zəifləməsinə, informasiya resurslarına icazəli və ya qanuni girişin məhdudlaşdırılmasına, tamamilə bağlanmasına gətirib çıxaran vəziyyətlərin reallaşdırılmasına yönəlmiş olur.

Kompüter sistemlərinin və şəbəkələrinə, onların informasiya resurslarına yönəlmiş bu təhdidlərin təsnifatına uyğun olaraq onların qarşısının alınması və informasiya təhlükəsizliyinin təmin edilməsi məsələsinə də, əsasən 3 aspektdən baxılır. Bu istiqamətlər informasiya təhlükəsizliyinin üç əsas baza prinsipini müəyyən edir:

- informasiyanın gizliliyinin təmin edilməsi;
- informasiyanın tamlığının təmin edilməsi;
- informasiyaya əl yetərliliyin təmin edilməsi (informasiyaya icazəli girişin təmin edilməsi və ya informasiyanın təcrid edilməsinin qarşısının alınması).

İnformasiyanın gizliliyinin təmin edilməsi dedikdə informasiyaya giriş hüququ olan istifadəçilər qrupunu müəyyənləşdirilməsi, informasiyaya, onun saxlandığı, emal olunduğu, ötürüldüyü sistem və şəbəkələrə kənardan, ələlxüs icazəsiz müdaxilələrin və müdaxilə cəhdlərinin qarşısının alınması başa düşülür. İnformasiya gizliliyi – onun məzmununu icazəsi olmayan digər istifadəçilərdən və kənar şəxslərdən gizli saxlanması xassəsidir.

İnformasiyanın tamlığının təmin edilməsi – sistemdə saxlanılan, emal olunan və ötürülən informasiyanın təhrif olunmamış (yəni onun hər hansı qeyd olunmuş vəziyyətinə münasibətdə dəyişilməmiş) şəkildə mövcud olmasının təmin edilməsini özündə ehtiva edir. İnformasiyanın bu xassəsi onun icazəsiz olaraq qəsdən və ya təsadüfən dəyişdirilməsinə, korlanmasına, bloka salınmasına və ya məhv edilməsinə, eləcə də informasiyanın itirilməsinə gətirib çıxaran proqram – texniki nasazlıqlar və sıradan çıxmalar kimi təhlükələrdən də qorunmasını tələb edir.

İnformasiyaya icazəli girişin təmin edilməsi – informasiyanın saxlanması, emalı və ötürülməsi sistemlərinin etibarlılıq və sıradan çıxmalara davamlılıq xassələrinə qoyulan başlıca tələb olub, informasiya və sistem resurslarına icazəli girişə rədd cavablarının verilməsinin qarşısının alınması, istifadəçilərin onları maraqlandıran və giriş hüquqları olan bütün informasiya resurslarına maneəsiz və vaxtında girişinin təmin edilməsi qabiliyyətini xarakterizə edir.

İnformasiyaya icazəli girişin təmin edilməsi prinsipini onun sahibindən, qanuni icazəsi olan şəxslərdən təcrid edilməsinin qarşısının alınması, başqa sözlə informasiyaya əlverişliliyin təmin edilməsi kimi də başa düşmək olar.

Kompüter sistemlərində və şəbəkələrində təhlükəyə məruz qala biləcək obyektlər sırasına texniki vəsaitlər (serverlər, istifadəçi kompüterləri, telekommunikasiya qurğuları və rabitə xətləri), onların proqram təminatı, məlumat bazaları və digər informasiya resursları daxildir.

İnformasiya təhlükəsizliyi konsepsiyası – müasir texnologiyalar və tendensiyalar nəzərə alınmaqla İnformasiya təhlükəsizliyi probleminə və onun həll edilməsi yollarına rəsmi qəbul edilmiş baxışlar sistemidir.

Konsepsiyada milli və korporativ maraqlar, İnformasiya təhlükəsizliyinin təmin edilməsi üsulları və saxlanması prinsipləri müəyyən edilir, eləcə də onların reallaşdırılması məsələləri formalaşdırılır.

İnformasiya təhlükəsizliyi konsepsiyasının işlənilib hazırlanması, adətən bir neçə ardıcıl mərhələlərdə həyata keçirilir.

Birinci mərhələdə, qorunması tələb olunan qiymətli İnformasiya resursları, o cümlədən istehsal prosesləri, proqramlar, məlumatlar massivi, fayllar və s. təsnif edilir, bu resursların əhəmiyyətlik dərəcələri müəyyən olunur, yəni qoruma vasitələrinin tətbiqinin tələb olunması səviyyəsinə uyğun olaraq qruplara bölünür.

İkinci mərhələdə, qorunan İnformasiya resurslarına münasibətdə baş verə biləcək potensial cinayətkar hərəkətlər araşdırılır və təsnif edilir. İqtisadi casusluq, terrorçuluq, sabotaj, oğurluq və s. kimi geniş yayılmış real təhlükələrin səviyyəsi müəyyən edilir, qorunan əsas İnformasiya resurslarına qarşı daha çox ehtimal olunan ziyanlı hərəkətlər təhlil olunur.

Üçüncü mərhələdə, İnformasiya təhlükəsizliyinin təmin edilməsi üzrə mövcud vəziyyət, təşkilat daxili səciyyəvi şərait, istehsal prosesləri, eləcə də İnformasiya resurslarının qorunması üçün tətbiq oluna biləcək üsul və vasitələr araşdırılır.

İnformasiya təhlükəsizliyi strategiyası – İnformasiya təhlükəsizliyi sahəsində fəaliyyətinin təşkilinin ümumi istiqamətlərini müəyyən edir. İnformasiya təhlükəsizliyi strategiyası müvafiq sahədə obyektiv tələbatlar, strategiyanın həyata keçirilməsinin potensial mümkün şərtləri və təşkilinin mümkünlüyü nəzərə alınmaqla işlənib hazırlanır.

İnformasiya təhlükəsizliyi strategiyası informasiyanın etibarlı qorunması sisteminin qurulmasının məqsədini, kriterilərini, prinsiplərini və prosedurlarını özündə əks etdirir.

Əsas üç qorunma strategiyası vardır:

- Müdafiə strategiyası – artıq məlum olan təhdidlərdən avtonom şəkildə, İnformasiya sisteminə əhəmiyyətli təsir göstərmədən qorunma.
- Hücum strategiyası – bütün mümkün potensial təhdidlərdən qorunma.
- Qabaqlayıcı strategiya – İnformasiya təhdidlərin meydana gəlməsi üçün şəraitin mövcud olmadığı İnformasiya mühitinin yaradılması.

İnformasiya təhlükəsizliyi siyasəti – İnformasiya resurslarının təhlükəsiz idarə olunması, qorunması və paylanması məsələlərini nizamlayan normalar, qaydalar, praktiki üsullar və tədbirlər toplusunu əks etdirən sənəddir. İnformasiya təhlükəsizliyi siyasəti İnformasiya resurslarının hansı təhlükələrdən, necə və hansı səviyyədə qorunmasını, bu resurslardan istifadə etmək hüququ olan istifadəçilər dairəsini, onların hüquq və səlahiyyətlərinin həddlərini, resurslara icazəli və icazəsiz girs hüquqlarını və mexanizmlərini müəyyən edir.

Təhlükəsizlik siyasətində girişə nəzarət, identifikasiya, uçot, qeydiyyat, nəzarət jurnalının aparılması, etibarlılıq, diqqətlilik və s. məqamlar mütləq öz əksini tapmalıdır.

İnformasiya təhlükəsizliyi siyasəti işlənib hazırlanarkən qorunması tələb olunan İnformasiya resursları, onların təyinatı və funksiyaları müəyyən edilir, potensial rəqibin bu resurslara maraq dərəcəsi, təhlükələrin və hücumların baş verməsi ehtimalları, həyata keçirilməsi yolları və vasitələri, eləcə də onların vura biləcəyi ziyan qiymətləndirilir.

3. Kompüter sistemlərində və şəbəkələrində informasiyanın sızması yolları

Kompüter şəbəkələrində informasiya təhlükəsizliyi baxımından zəif yerlər dedikdə kompüter və şəbəkə resurslarının, o cümlədən proqram-texniki və informasiya təminatının, rabitə kanallarının təhlükəsizliyinin pozulmasının daha çox ehtimal edildiyi, sistemə və şəbəkə resurslarına qanunsuz və icazəsiz daxilolmaların mümkün olduğu yerlər (qovşaqlar, komponentlər) başa düşülür.

Kompüter şəbəkələrində təhlükəsizliyin pozulmasına daha asan və tez-tez məruz qala biləcək əsas funksional struktur komponentlərə aşağıdakılar aid edilir:

- işçi stansiyalar – istifadəçilərin avtomatlaşdırılmış iş yerlərinin reallaşdırıldığı ayrı-ayrı kompüterlər və ya uzaq məsafədə yerləşən terminallar;
- serverlər – böyük həcmdə məlumatların toplanması, saxlanması, email edilməsi, istifadəçilərə müxtəlif xidmətlərin göstərilməsi funksiyalarını reallaşdıran, böyük yaddaşa və sürətə malik olan kompüterlər;
- telekommunikasiya qurğuları – informasiyanın email və ötürülməsi şəbəkələrində və ya onlar arasında müxtəlif qarşılıqlı əlaqə protokolları ilə işləyən, bir neçə seqmentin birləşdirilməsini təmin edən elementlər (şəbəkələrarası körpülər, şlüzlər, kommutatorlar, kommutasiya mərkəzləri və s.);
- rabitə kanalları – lokal, telefon və optik rabitə xətləri, radio və peyk kanalları.

İnformasiyanın sızmasının və ona icazəsiz girişin əldə olunmasının əsas yolları aşağıdakılardır:

- şəbəkə avadanlıqlarına və rabitə xətlərinə qoşulma;
- elektromaqnit şüalanmalarının tutulması;
- uzaq və yaxın məsafədən şəkildə qəbul;
- qulaqasma qurğularının tətbiq edilməsi;
- informasiya daşıyıcılarının, çap olunmuş vərəqələrin və istehsal məsrəflərinin oğurlanması və məhv edilməsi;
- icazəsi olan istifadəçilər sistemdə işləyən zaman onun “ələ keçməsindən” istifadə edərək onun adı altında sistemə qoşulma;
- qeydiyyatdan keçmiş istifadəçilərin terminallarından icazəsiz istifadə edilməsi;
- istifadəçi səlahiyyətindən istifadə etməklə digər istifadəçilərin informasiya massivlərindən məlumatların oxunması;
- informasiya daşıyıcılarında olan məlumatların köçürülməsi;
- kompüter viruslarına bilmədən yoluxma və ya qəsdən yoluxdurma;
- tətbiqi proqram təminatının, informasiya resurslarının və məlumatların qəsdən korlanması, sistemin parametrlərinin dəyişdirilməsi və s.

Kənar şəxslərin sistemə müdaxiləsinin, sistemə təsir edən və ya edə biləcək hadisələrinin və informasiyanın sistemdən kənara sızmasının bütün mümkün hallarını ümumi halda iki yerə bölmək olar:

- birbaşa müdaxilə;
- dolaylı yolla müdaxilə.

Birbaşa müdaxilə zamanı ziyankar bilavasitə sistemin komponentlərinin yerləşdiyi yerə daxil olur. Birbaşa müdaxilə sisteminin komponentlərində dəyişiklik etmədən və ya onları dəyişdirmək yolu ilə baş verə bilər.

Dolaylı yolla müdaxilə zamanı isə informasiyanın əldə edilməsi və ya sıradan çıxarılması üçün sistemin komponentlərinin yerləşdiyi yerə girmək tələb olunmur.

4. İnformasiya təhlükəsizliyinə olan təhdidlərin təsnifatı

Təhlükəsizliyin pozulması təhlükəsi (təhdidlər) dedikdə, ayrı-ayrı şəxslərin və ya təşkilatların maraqlarına ziyan vurulmasına gətirib çıxaran, informasiyanı təsadüfən və ya düşünülmüş şəkildə (qəsdən) məhv edilməsi, şəbəkədə və ya kompüterlərdə saxlanılan, emal olunan və ötürülən, eləcə də qorunan informasiyaya qeyri-qanuni və icazəsiz girişin əldə olunması imkanlarını yaradan mümkün potensial hadisələr, hərəkətlər və təsirlər başa düşülür.

Kompüter şəbəkələrində mümkün potensial təhlükələri onların əmələgəlmə təbiətinə görə iki kateqoriyaya ayırmaq olar:

- təbii təhlükələr;
- süni təhlükələr.

Təbii təhlükələr – insanlardan asılı olmadan baş verən obyektiv fiziki proseslərin və ya təbiət hadisələrinin kompüter sistemlərinə və şəbəkələrinə, onların elementlərinə təsiri nəticəsində yaranan təhlükələrdir. Təbii təhlükələri təbii fəlakətlər və təsadüfi amillər kimi iki qrupa bölmək olar:

- Təbii fəlakətlərə yanğın, su basma, zəlzələ, ildırım, torpaq sürüşməsi və s. aid edilir. Bu təhlükələrin qarşısını almaq üçün kompüter sistemləri və şəbəkələri, eləcə də onların yerləşdiyi bina və ya otaqlar layihələndirilən zaman bəzi məqamlar nəzərə alınmalıdır.
- Təsadüfi təhlükələr İnformasiya təhlükəsizliyinin pozulmasının daha tez-tez rast gəlinən formalarıdır. Bu növ təhlükələrə nümunə kimi gərginliyin gözlənilmədən qalxması və düşməsi, elektrik cərəyanının kəsilməsi, maqnit sahəsinin təsiri, birləşdirici kabellərin, qurğuların və sərinlətmə sisteminin sıradan çıxması və s. kimi hadisələri göstərmək olar. Elektrik nasazlıqları yarandıqda ağır nəticələrin qarşısını almaq üçün texniki vəsaitlər, qurğular və avadanlıqlar elektrik xəttinə sabitləşdirici qurğular (stabilizatorlar) və ya gərginlik filtrləri, eləcə də fasiləsiz qidalanma mənbələri vasitəsilə qoşulur.

Süni təhlükələr - kompüter sistemlərində və şəbəkələrində insanların fəaliyyəti və təsiri nəticəsində meydana çıxan təhlükələrdir. Yaranma səbəblərini və hərəkətlərin əsaslarını nəzərə alaraq süni təhlükələri iki yerə ayırırlar:

- Qəsdən törədilməyən (qərəzsiz və ya təsadüfən baş verən) təhlükələr - kompüter sistemlərinin və şəbəkələrinin, eləcə də onların elementlərinin layihələndirilməsi, proqram- texniki təminatının işlənilib hazırlanması prosesində, işçi personalın fəaliyyətində və s. səhlənkarlıq, səriştəsizlik və təcrübəsizlik səbəbindən edilən səhvlər nəticəsində yaranır. Belə təhlükələr informasiyanın sahibinə ziyan vurmaq məqsədi daşımır.
- Qəsdən törədilən (qərəzli) təhlükələr – insanların (ziyankarların) bəd niyyətli fəaliyyəti nəticəsində yaranan təhlükələrdir.

İnformasiya təhlükəsizliyinə qarşı yönəlmiş qəsdən törədilən təhlükələr informasiya resurslarına, onların saxlandığı, emal olunduğu, ötürüldüyü sistemlərə icazəsiz girişin əldə olunmasına yönəlmiş olur və iki qrupa bölünür:

- Kompüter sistemlərinin və şəbəkələrinin, informasiya resurslarının, ayrı-ayrı kompüterlərin və digər avadanlıq və qurğuların qanuni istifadəçiləri tərəfindən törədilən təhlükələr.
- İstifadəçi olmayan kənar şəxslər tərəfindən həyata keçirilən təhlükələr.

5. Təhlükələr və onların pozulmasının nəticələri

Hesablama sisteminin (HS) təhlükəsizliyi bir və ya bir neçə potensial təhlükə nəticəsində pozula bilər. təhlükə dedikdə, hesablama sistemində saxlanılan və emal olunan informasiyanın, o cümlədən proqramların təhlükəsizliyinin pozulmasına gətirən, qəsdən və ya təsadüfən baş verən əməliyyat başa düşülür.

Təhlükələrin əsas növləri aşağıdakılardır:

1. HS-nin resurslarından icazəsiz istifadə edilmə:
 - verilənlərdən istifadə edilmə (surətçəxarma, dəyişdirmə, silmə, çapetmə,...);
 - proqramların surətlərinin çıxarılması və dəyişdirilməsi;
 - sistemə həmlə etmə məqsədi ilə proqramların araşdırılması.
2. HS-nin resurslarından düzgün istifadə edilməməsi:
 - tətbiqi proqramların əsas yaddaşın onlara aid olmayan bölmələrinə təsadüfən müraciət etmələri;
 - disk yaddaşının sistem bölmələrinə təsadüfi müraciətlər;
 - verilənlər bazasında səhvən dəyişikliklər edilməsi (səhv verilənlərin daxil edilməsi, verilənlərin istinad tamlığının pozulması);
 - istifadəçilərin və xidmətçi heyətin səhv hərəkətləri.
3. Proqram və aparat vasitələrində səhvlərin aşkar edilməsi.
4. Rabitə xətlərində və ötürmə sistemlərində verilənlərin ələ keçirilməsi.
5. Elektromaqnit şüalanmaların icazəsiz qeydə alınması.
6. HS-nin qurğularının, informasiya daşıyıcılarının və sənədlərin oğurlanması.
7. HS-nin komponentlərinin informasiyasının ötürülmə vasitələrinin tərkiblərinin icazəsiz dəyişdirilməsi və ya sıradan çıxarılması.

Təhlükəsizliyin pozulmasının mümkün nəticələri aşağıdakılar ola bilər:

- məxfi məlumatın ələ keçirilməsi;
- sistemin məhsuldarlığının azalması və ya sistemin bütövlükdə dayanması;
- əməliyyat sisteminin yüklənə bilməməsi;
- maddi ziyan;
- faciəli nəticələr.

Mümkün təhlükələrdən asılı olaraq mühafizəsinin 3 əsas məsələsini ayırmaq olar:

- informasiyanı oğurlamaqdan mühafizə etmək;
- informasiyanı itgilərdən mühafizə etmək;
- hs-ni nasazlıqdan və dayanmalardan mühafizə etmək.

Informasiyanın oğurlamaqdan mühafizə edilməsi – informasiyanı saxlayan qurğuların və daşıyıcıların fiziki oğurlanmasının, informasiyanın icazəsiz alınmasının (surətinin çıxarılması, baxış, ələ keçirilməsi və s.) və proqramların icazəsiz yayılmasının qarşısının alınması nəzərdə tutulur.

İnformasiyanın itgilərdən mühafizə edilməsi – informasiyanın düzgünlüyünün və tamlığının (fiziki, məntiqi və semantik baxımdan) qorunması nəzərdə tutur. İstifadəçilərin və proqramların (o cümlədən virusların) icazəsiz müraciətləri, istifadəçilərin, proqramların və xidmətçi heyətin səhv əməliyyatları səbəbindən və həmçinin hesablama sistemindəki nasazlıqlardan və dayanmalardan informasiya itirilə bilər.

HS-nin nasazlıqdan və dayanmalardan mühafizə edilməsi – sistemin normal fəaliyyətinin vacib şərtlərindən biridir. Sistemin nasazlıqlardan və dayanmalardan mühafizəsinin əsas yükü aparat – proqram komponentlərinin – prosessorun, əsas və xarici yaddaş qurğularının, daxiletmə - xaricetmə qurğularının və həmçinin əməliyyat sisteminin proqramlarının üzərinə düşür.

Etibarlıq dedikdə, hs-nin öz funksiyalarını dəqiq və vaxtında yerinə yetirməsi qabiliyyəti başa düşülür. Proqram təminatının etibarlıq dərəcəsi yaradılma prosesinin avtomatlaşdırılmasının keyfiyyəti və səviyyəsi ilə və həmçinin onun müşayətinin təşkili ilə təyin olunur. Etibarlılığı yüz faiz təmin etmək mümkün olmadığından nasazlıqları və dayanmaları aradan qaldırıqdan sonra proqramların iş qabiliyyətlərinin tez bərpa edilməsi üçün vasitələr nəzərə alınmalıdır.

HS-də informasiyanın kompleks mühafizəsinin təşkili üçün ümumi halda 4 mühafizə səviyyəsi nəzərə alın bilər:

1. HS-nin yerləşdiyi bütün ərazini əhatə edən xarici səviyyə.
2. HS-nin qurğularının və rabitə xətlərinin yerləşdiyi ayrı – ayrı ərazilər səviyyəsi.
3. HS-nin komponentlərinin və informasiya daşıyıcılarının səviyyəsi.
4. İnformasiyanın saxlanması, emalı və ötürülməsi texnoloji proseslərin səviyyəsi.

Birinci 3 səviyyədə çəpərləmə, signalvermə sistemi, keçid rejiminin təşkili, məftillərin ekranlaşdırılması və s. yolları ilə informasiya təhlükəsizliyi fiziki olaraq təmin edilir. Sonuncu səviyyə isə informasiyaya fiziki müraciət mümkün olan halda onu məntiqi mühafizə etməyi nəzərdə tutur.

6. İnsident və onun növləri

“İnformasiya təhlükəsizliyi insidenti” anlayışının müxtəlif təriflərinə rast gəlmək mümkündür. Geniş mənada informasiya təhlükəsizliyi insidenti informasiya sistemində baş verən istənilən qanunsuz, icazə verilməyən (o cümlədən, informasiya təhlükəsizliyi siyasəti ilə) və ya qəbul edilməz hərəkətlərə deyilir. İnformasiya təhlükəsizliyi insidentlərinin idarə edilməsi üzrə ISO/IEC TR 18044 standartında insident anlayışı bir qədər dar mənada işlədilir. Bu standartda informasiya təhlükəsizliyi hadisəsi anlayışı daxil edilir və onun vasitəsi ilə informasiya təhlükəsizliyi insidenti anlayışına tərif verilir:

İnformasiya təhlükəsizliyi hadisəsi – sistem, xidmət və ya şəbəkənin informasiya təhlükəsizliyi siyasətinin mümkün pozuntularını və ya mühafizə tədbirlərinin sıradan çıxmasını göstərən müəyyən vəziyyətinin məlum təzahürü, yaxud da təhlükəsizliklə bağlı ola biləcək, əvvəllər məlum olmayan vəziyyətinin meydana çıxmasıdır.

İnformasiya təhlükəsizliyi insidenti – bir və ya bir neçə arzuolunmaz və ya gözlənilməz informasiya təhlükəsizliyi hadisəsinin nəticəsi olan və biznes-əməliyyatları nüfuzdan salma və informasiya təhlükəsizliyinə təhlükə yaratma ehtimalı böyük olan hadisədir.

Təhlükəsizlik insidenti - İnformasiya təhlükəsizliyi insidentlərinin aşağıdakı kateqoriyalarını və misal olaraq aşağıdakı hadisələri göstərmək olar. Qeyd edildiyi kimi, ISO/IEC 18044 standartında “informasiya təhlükəsizliyi hadisəsi” – “informasiya təhlükəsizliyi insidenti” xəttinə baxılır. ITU-T E.409 standartında isə “yalançı signal” – “hadisə” – “insident” – “informasiya təhlükəsizliyi insidenti” – “fəalkət, böhran” məntiqi ardıcılığına baxılır. ITU-T E.409 standartına görə: İnsident – ciddi olmayan hadisə və epizoda gətirib çıxara bilən hadisədir. Təhlükəsizlik insidenti – nəticəsində təhlükəsizliyin hər hansı aspektinin təhdidə məruz qala bildiyi istənilən arzu edilməyən hadisədir. İnformasiya-kommunikasiya şəbəkələrinin (İKŞ) təhlükəsizlik insidenti – İKŞ-nin təhlükəsizliyinə qarşı istənilən faktiki və ya güman edilən arzuolunmaz hadisədir. Daha bir neçə vacib terminə də baxaq. İnsidentlərin emalı (ing. incident handling), insidentlərin cavablandırılması (ing. incident response), insidentlərin idarə edilməsi (ing. incident management) kimi terminlər tez-tez işlədilir. İnsidentlərin emalına insidentlərin aşkarlanması (hadisələr, insidentlər, həyəcan siqnalları haqqında məlumatların alınması və analizi), sistemləşdirmə (insidentlərə prioritetlərin verilməsi), analiz (nə baş verib, ziyan nə qədərdir, hansı təhdidə səbəb ola bilər, dəf etmək və bərpa üçün hansı addımlar lazımdır) və insidentlərin cavablandırılması (planlaşdırma, koordinasiya və həyata keçirilmə, koordinasiya və informasiyanın yayılmasının, əks əlaqənin və dərs çıxarmanın) daxildir. İnsidentlərin idarə edilməsi təkcə insidentlərin emalı və insidentlərin cavablandırılmasını deyil, onların qarşısının alınmasına yönəlik fəaliyyəti

də bildirir. Bu fəaliyyətə boşluqların idarə edilməsi, artefaktların idarə edilməsi, istifadəçilərin təlimi və məlumat səviyyəsinin artırılması daxildir.

İnsidentlərin effektiv idarə edilməsi üçün təşkilatlar insidentlərin müəyyən edilməsi metodikasına malik olmalı, onların əməkdaşları isə hansı hadisələrin insident hesab edildiyini bilməlidirlər. Bu informasiya təhlükəsizliyi insidentləri üçün xüsusilə vacibdir – onlar heç də həmişə normal işə problem yaratmırlar. İnformasiya texnologiyaları inkişaf etdikcə və onların tətbiq sahələri genişləndikcə informasiya sisteminə nəzərən daxili və xarici mənbələrdən qaynaqlanan süni və ya təsadüfi xarakterli texniki və qeyri-texniki informasiya təhlükəsizliyi insidentlərinin sayı da artır və insidentlərin yeni növləri meydana çıxır. CSIRT qarşısına qoyulan məqsəd və vəzifələrdən, malik olduğu texniki və insan resurslarından çıxış edərək cavablandıracağı insidentlərin növlərini müəyyən edir. Müxtəlif CSIRT komandalarının cavablandırıdığı insidentlərin növləri fərqli ola bilər, burada vahid yanaşma yoxdur. Əksər CSIRT komandaları ziyankar proqram təminatı, xidmətdən imtina hücumları (Denial of Service, DoS), informasiya sistemlərinə icazəsiz giriş, şəbəkənin daranması (ing. scanning) kimi insidentləri cavablandırırlar. NIST SP 800-61 Computer Security Incident Handling Guide xüsusi nəşrində insidentlərin 5 növünün emalı üçün detallı tövsiyələr verilir: DoS-hücumlar, ziyankar kodlar, icazəsiz giriş, uyğunsuz istifadə və çoxkomponentli insidentlər (iki və daha artıq insidentin kombinasiyası). SANS İnstitutunun “Kompüter təhlükəsizliyi insidentlərinin addımbaaddım emalı” adlı sənədində isə insidentlərin 8 növü sadalanır: ziyankar proqram təminatı, şəbəkənin daranması, DoS-hücumlar, uyğunsuz istifadə, kibercasusluq, hoax-proqramlar, icazəsiz giriş və intellektual mülkiyyət.

7. İnformasiya təhlükəsizliyi probleminə kompleks yanaşma

Müasir dövrdə kompüter sistemlərinin və şəbəkələrinin reallaşdırıldığı təşkilatlarda İnformasiya təhlükəsizliyi probleminə müxtəlif baxışlar mövcuddur. Bu baxışlardan irəli gələrək İnformasiya təhlükəsizliyi probleminin həll edilməsi səviyyəsinə görə təşkilatları 4 kateqoriyaya ayırmaq olar:

- Birinci kateqoriyaya (səviyyə 0) aid edilən təşkilatlarda informasiyaya təhlükəsizliyi məsələsinə xüsusi diqqət verilmir və heç kəs bu məsələ ilə ciddi məşğul olmur. Belə təşkilatlarda İnformasiya təhlükəsizliyi yalnız əməliyyat sistemlərinin, verilənlər bazalarının idarə olunması sistemlərinin və əlavə proqramlarının daxili imkanları hesabına həyata keçirilir.
- İkinci kateqoriya (səviyyə 1) təşkilatlarda İnformasiya təhlükəsizliyinə texniki problem kimi baxılır və İnformasiya təhlükəsizliyinin təmin edilməsi sisteminin yaradılması üçün vahid proqram, eləcə də konsepsiya, strategiya və ya siyasət mövcud olmur. Bu halda əvvəlki səviyyədə baxılan vasitələrdən əlavə ehtiyat surətin saxlanması vasitələri, antivirus proqramları, şəbəkələrarası ekran, qorunan virtual xüsusi şəbəkələrin (VPN) təşkili mexanizmləri reallaşdırılır.
- Üçüncü kateqoriyaya (səviyyə 2) daxil olan təşkilatlarda İnformasiya təhlükəsizliyi məsələsinə təşkilati və texniki tədbirlər kompleksi kimi baxılır, problemin vacibliyi başa düşülür və İnformasiya təhlükəsizliyinin təmin edilməsi sisteminin inkişafı proqramı mövcud olur. Burada birinci səviyyədəki vasitələrlə yanaşı poçt məlumatlarının və təhlükəsizliyin pozulmasının aşkar edilməsi, qorunma səviyyəsinin və vasitələrinin təhlili mexanizmləri, təşkilati tədbirlər sistemi reallaşdırılmış olur.
- Dördüncü kateqoriya (səviyyə 3) təşkilatlarda korporativ İnformasiya təhlükəsizliyi mədəniyyəti formalaşır, İnformasiya təhlükəsizliyinin idarə edilməsi sistemi reallaşdırılır, təhlükəsizlik məsələləri üzrə xüsusi struktur bölməsi və təhlükəsizliyin pozulması hallarına reaksiya qrupu fəaliyyət göstərir.

Göründüyü kimi, ilk iki kateqoriyaya aid olan təşkilatlarda (0 və 1 səviyyəli) informasiya təhlükəsizliyi məsələləri ilə fraqmentar şəkildə (qismən) məşğul olurlar. Fraqmentar yanaşma müəyyən edilmiş şəraitlərdə konkret təhlükələrin qarşısını almaq üçün konkret vasitələrin reallaşdırılmasını nəzərdə tutur.

İnformasiya təhlükəsizliyi məsələsinə ciddi yanaşma isə yalnız üçüncü və dördüncü kateqoriya (səviyyə 2 və 3) təşkilatlarda həyata keçirilir. Belə yanaşma kompleks yanaşma adlanır.

8. İnformasiya təhlükəsizliyinin təmin edilməsi

İnformasiyanın emalı və ötürülməsi sistemlərindən informasiyanın təhlükəsizliyinin təmin edilməsi – toplanan, saxlanılan, emal edilən və ötürülən informasiyanın icazəsi olmayan şəxslər, eləcə də baş verən proseslər tərəfindən istifadəsi, pozulması, korlanması, təhrif və təcrid edilməsi hallarının aradan qaldırılması üçün nəzərdə tutulmuş üsul, vasitə və qaydaların təşkilini və tətbiqini özündə ehtiva edir. İnformasiya təhlükəsizliyinin təmin edilməsi problemini iki hissəyə ayırmaq olar:

- Ayrı – ayrı kompüterlərin, kompüter sistemlərinin və serverlərin, eləcə də onlarda olan informasiyanın kənar şəxslərin, başqa kompüterlərin və ya kompüter sistemlərinin pis niyyətli müdaxiləsindən qorunması;
- Rabitə kanalları vasitəsilə ötürmə zamanı informasiyanın qorunması.

İnformasiya təhlükəsizliyinin təmin edilməsi zamamı həll edilməsi vacib olan əsas məsələlər aşağıdakılardır:

- İnformasiya təhlükəsizliyi siyasətinin müəyyən edilməsi;
- İnformasiyanın təhlükəsizliyinin mümkün pozulması nəticəsində dəyərlənəcək potensial ziyanın və maddi zərərin qiymətləndirilməsi;
- İnformasiyanın təhlükəsizliyinə təhdidlərin tam siyahısının tərtib edilməsi və onların parametrlərinin müəyyənləşdirilməsi;
- İnformasiya təhlükəsizliyi göstəricilərinin və xarakteristikalarının qiymətləndirilməsi və proqnozlaşdırılması mexanizmlərin işlənilib hazırlanması;
- İnformasiyanın təhlükəsizliyini müntəzəm olaraq təmin etməyə imkan verən İTS-in işlənilib hazırlanması və tədqiq edilməsi;
- Effektiv İTS-in reallaşdırılması üçün müvafiq üsul və vasitələr kompleksinin işlənilib hazırlanması və tətbiq edilməsi;
- Effektiv İTS-in reallaşdırılması və ya onun effektivliyinin artırılması üçün zəruri olan şərtlər sisteminin formalaşdırılması.

Kompüter viruslarına qarşı mübarizə aparmaq və onlardan qorunmaq üçün ciddi tədbirlər görülməlidir. Bu məqsədlə antivirus adlanan proqram vasitələri işlənilib hazırlanır və tətbiq olunur. Təyinatına görə antivirus proqramlarını üç kateqoriyaya ayırmaq olar:

- Filtrləyici antivirus proqramları – kompüterdə yerinə yetirilən bütün proqramları “süzgəcdən” keçirir, virusların sistemə keçməsinə mane olur;
- Yoluxmaya qarşı antivirus proqramları – sistemin fəaliyyətini daim nəzərdə saxlayır, kompüterin və proqramların virusa yoluxmasının qarşısını alır;
- Virusları müalicə edən antivirus proqramları – sistemə və proqrama yoluxmuş ayrı-ayrı virusları aşkarlayır və “müalicə” edir.

Kompüter sistemlərində və şəbəkələrində İnformasiya təhlükəsizliyi ayrı-ayrı üsul və vasitələrlə deyil, öz funksiyalarını sistemin əsas komponentləri ilə qarşılıqlı əlaqədə yerinə yetirilən proqram və texniki qoruma vasitələri kompleksinin köməyi ilə təmin edilə bilər.

9. İnformasiya mühafizəsinin təşkili

İnformasiya mühafizəsinin metodlarını 4 sinfə ayırmaq olar:

- Fiziki;
- Aparat;
- Proqram;
- Təşkilati metodlar.

Fiziki mühafizə - əsasən mühafizənin yuxarı səviyyələrində istifadə edilir və kənar şəxslərin hes-nin yerləşdiyi əraziyə daxil olmalarının qarşısını almaqla həyata keçirilir. Fiziki mühafizə üçün aşağıdakı vasitələrdən istifadə edilir:

- Hərəkət edən obyektlərin müəyyənləşdirmək, onların ölçülərini, sürətlərini və hərəkət istiqamətlərini təyin etmək üçün yüksək tezlikli, ultrasəs və infraqırmızı aşkarlama sistemləri.
- Işıq şüaları kəsişməyə reaksiya göstərən lazer və optik sistemlər.
- Qorunan obyektlərin televiziya sistemləri ilə müşahidə edilməsi.
- Çox da böyük olmayan obyektləri kəbellə əhatə etməklə onlara yaxınlaşan şəxslərə reaksiya verən kabel sistemləri.
- İcazəsiz girişin qarşısını almaq, müşahidə etmək və qulaq asmaq üçün qapı və pəncərələrin mühafizə sistemi.
- Qapı və darvazalar üçün mexaniki və elektron qıfıllar.
- Şüalanmaları neytrallaşdıran sistemlər.

Aparat mühafizəsi – kompüterin tərkibindəki aparatura və ya xüsusi qurğular vasitəsi ilə reallaşdırılır. Aparat mühafizə vasitələrinə əsasən prosessorların və əsas yaddaşın daxiletmə - xaricetmə qurğularının, rabitə kanalları vasitəsi ilə verilənlərin ötürülməsi sistemlərinin, elektrik təminatı sistemlərinin, xarici yaddaş qurğularının mühafizə vasitələri aiddir. Prosessorların aparat mühafizə vasitələri icra olunan proqramlardakı əməllərin mümkünlüyünə nəzarət edirlər. Yaddaşın mühafizə vasitələri proqramların icrası zamanı əməli yaddaşdan birgə istifadə edilməsinə və yaddaşın məhdudluğuna nəzarət edirlər. daxiletmə - xaricetmə qurğularının mühafizə vasitələrinə onlardan icazəsiz istifadə etməyi bloklaşdıran müxtəlif sxemlər aiddir. Verilənlərin rabitə kanalları ilə ötürülməsinin mühafizəsi vasitələri informasiyanı məxfiləşdirən (şifrələyən) sxemlərdən ibarət olurlar.

Proqram mühafizə - metodları müxtəlif proqramlar vasitəsi ilə reallaşdırılır. Həmin proqramlara aşağıdakılar aiddir:

- əməliyyat sistemlərinin proqramları;
- xidməti proqramlar;
- antivirus proqramları;
- instrumental sistem proqramları: VBİS, elektron cədvəllər, mətn prosessorları, proqramlaşdırma sistemləri və s.
- xüsusi mühafizə proqramları;

- hazır tətbiqi proqramlar.

İnformasiyanın təşkilati mühafizəsi – təşkilati texniki tədbirlər, informasiyanın mühafizəsi məsələləri üzrə qanunvericilik aktlarının yaradılması və qəbul edilməsi cəmiyyətdə informasiyanın istifadə edilməsi üzrə məntiqi etik normalarının təsdiq edilməsi ilə reallaşdırılır.

10. İnformasiya mühafizəsi üçün aparat – proqram metodları

Aparat proqram vasitələri ilə müəyyən səviyyədə həm avadanlığın mühafizəsi məsələlərini (avadanlığı oğurlamaqdan, itgilərdən, nasazlıqlardan və dayanmalardan qorumaq), həm də proqramların səhvlərdən mühafizəsi məsələsini həll etmək olar. Mühafizə sistemində bu məsələlərin həlli aşağıdakı üsullarla təmin edilir:

1. İstifadəçilər və proqramlar tərəfindən resurslara icazəsiz müraciətlərin qarşısının alınması.
2. Müraciətin mümkünlüyü halında resurslardan icazəsiz istifadənin qarşısının alınması.
3. Resurslardan düzgün istifadə olunmamasının qarşısının alınması.
4. Struktur, funksional və informasiya izafiliyinin tətbiqi.
5. Aparat proqram vasitələrinin yüksək keyfiyyətlə yaradılması.

Resurslara icazəsiz müraciətlərin qarşısını almaq üçün istifadəçilər və proqramlar tərəfindən sistemə müraciət cəhdlərinin qeydiyyatı sistemi və həmçinin hesnin təhlükəsizliyinə cavab verən şəxslərə bu barədə dərhal signal verən vasitələr olmalıdır. Resurslara icazəsiz müraciət zamanı etibarlı qeydiyyat və signal sistemin olmaması və həmçinin hes-nə dolayı yolların olması sistemə qeyri –qanuni girməyə səbəb olur. İstifadəçilər tərəfindən resurslardan icazəsiz istifadənin qarşısını almaq üçün müasir sistemlərdə əsasən 2 üsuldən istifadə olunur:

- Parol üsulu;
- İdentifikasiya və autentifikasiya üsulu.

Şifrələnməyən sadə parol mühafizəsi zəif mühafizə vasitəsi hesab olunur. Onun əsas çatışmazlığı ondan ibarətdir ki, eyni paroldan istifadə edən bütün istifadəçilər hesablama sistemi nöqtəyi – nəzərdən fərqlənmirlər. İstifadəçi üçün parol mühafizəsinin münasib olmaması onun yadda saxlanması ilə əlaqədardır. Sistemə müraciətin daha ciddi nəzarət üsulu istifadəçilərin identifikasiyası və autentifikasiyası hesab olunur. bu halda sistemə qoşulmaq istəyən hər bir istifadəçi əvvəlcə identifikasiya olunur, sonra isə onun doğurdan da həmin istifadəçi olması yoxlanılır. İstifadəçilərin identifikasiyası parol vasitəsi ilə aparıla bilər. autentifikasiya, yəni istifadəçinin həqiqiliyinin yoxlanması, əsasən aşağıdakı üsullarla aparılır:

- Gizli parol sorğusu;
- Xalis fərdi informasiya sorğusu;
- Elektron açarlar;
- Mikroprosessor kartları vasitəsi ilə;
- Tanınmanın aktiv vasitələrindən istifadə etməklə;
- Biometrik vasitələrlə;

Autentifikasiya üçün soruşulan əlavə informasiya istifadəçinin və ya onun qohumlarının şəxsi həyatı ilə bağlı olan istənilən məlumat və ya hadisə ola bilər, məsələn, bankda hesab nömrəsi, pasport nömrəsi, arvadının və ya ərinin soyadı və s.

Elektron açara misal olaraq maqnit zolaqlı plastik kartı göstərmək olar. Kartın yaddaş təbəqəsində görünməyən parol rolunu oynayan kod saxlanılır. Elektron açarın daha mürəkkəb variantı jeton adlanan və təsadüfi parolu generasiya edən xüsusi cihaz ola bilər. Jetonun çatışmayan cəhətlərindən biri ondan ibarətdir ki, o istifadəçinin yanında olmadıqda həmin istifadəçinin sistemə müraciəti mümkünsüz olur. Bu halda çıxış yolu bir neçə müvəqqəti jetonların yaradılması ola bilər. Bir neçə il əvvəl ABŞ-ın standartlar və texnologiyalar institutunda hazırlanmış mikroprosessor kartları rəqəmsal imzaları formalaşdırmağa imkan verirlər. Şifrələnmə alqoritmi elektron imzalarını saxtalaşdırmağın qabağını alır. Daha perspektivli autentifikasiya üsulu tanınmanın aktiv vasitələri ilə reallaşdırılır. Bu cür vasitəyə misal olaraq zəifsiqnallı miniatür radio ötürücüdən və uyğun radioqəbuledicidən ibarət olan sistemi göstərmək olar. Sistemə qoşulan zaman istifadəçi ona məxsus olan ötürücünü yaxın məsafədən qəbulediciyə yaxınlaşdırmalı və onu işə salmalıdır. Əgər qəbuledici signalı tanıyarsa, istifadəçi sistemə qoşula bilər. bu cür sistemin üstünlüyü onda fiziki kontaktların olmamasıdır. Mövcud autentifikasiya vasitələri içərisində ən etibarlısı biometrik vasitələr hesab olunur. bu vasitələrlə şəxsiyyətin tanınması onun barmaq izi ilə, əl içinin forması ilə, gözün tor qişası ilə, imza ilə, səsle və digər fizioloji parametrlərlə əldə edilir.

İcazəsiz müraciətdən mühafizədə olduğu kimi, mühafizə olunan resurslara sorğuların qeydiyyatını və icazəsiz istifadəyə cəhd göstərilmə zamanı signal verməyi tələb edir. İnformasiya – proqram resurslarının icazəsiz istifadədən mühafizəsi aşağıdakıları nəzərdə tutur:

- Surət çıxarmaqdan mühafizə;
- Proqramlara müdaxilə etmədən mühafizə;
- Verilənlərə baxışdan mühafizə;
- Proqramları və verilənləri dəyişdirmədən və silinmədən mühafizə .

Proqramı icazəsiz surətçıxarmadan mühafizə etmək üçün icra olunan proqram kodunu tətbiq edilən avadanlığa bağlamaq olar. Onda proqramın surəti digər kompüterdə işləyəcək. Proqramlara müdaxilə etmədən mühafizə sisteminin öyrənilməsinin mümkünlüyünü və ya çətinliyini təmin etməlidir. Proqramları və ya verilənləri saxlayan faylları dəyişilməldən mühafizə etmək üçün faylın hər hansı xarakteristikasını (məsələn, nəzarət cəmini) etalonla müqayisə etmək olar. Əgər faylın məzmununu kimsə dəyişibsə, onda nəzarət cəmi dəyişir və bu dərhal aşkarlanır. Nəzarət cəmini yoxlayan vasitələri proqrama və ya faylların dəyişdirilməsinə nəzarət edən proqram sisteminə daxil etmək olar. Proqramları və verilənləri silinmədən faylların icazəsiz silinməsinin qarşısını almaqla mühafizə etmək olar. Lakin Windows əs-də bu cür vasitələr yoxdur. Bu məqsədlə mövcud xidməti proqramlar içərisində faylların diskdən silinməsinə nəzarət edən rezident proqramını seçmək, əgər yoxdursa, yaratmaq olar. Verilənlərin baxışdan mühafizəsinin ən səmərəli vasitəsi onların şifrələnməsidir. İnformasiyanın şifrənin açılması üçün şifrələmə açarını bilmək lazımdır, onu isə tapmaq hətta kompüter texnikasının indiki səviyyəsində çox çətin məsələdir.

Verilənlərin şifrənməsi – ilkin (şifrənməmiş) verilənlərə açıq mətn deyilir. Açıq mətn xüsusi şifrənmə alqoritmi ilə şifrənlir. Bu alqoritmin girişinə açıq mətn və şifrənmə açarı verilir, çıxışında isə şifrənməmiş mətn adlanan açıq mətnin şifrənmə forması alınır. Şifrənmə alqoritmi gizlədilməyə bilər, hətta dərc oluna bilər. Lakin şifrənmə açarı mütləq gizli saxlanılmalıdır. Şifrənmə açarına malik olmayan şəxsin şifrənməmiş mətni açmaq ehtimalı çox azdır. Beləliklə, əsl verilənlər əvəzində verilənlər bazasında şifrənməmiş mətn saxlanır və rabitə kanalı ilə ötürülür.

Resurslardan düzgün istifadə olunmamasının mühafizəsi adətən əs-nin proqramları tərəfindən yerinə yetirilir. Bu funksiya aşağıdakıları əhatə edir:

- Müxtəlif proqramlar üçün ayrılmış əməli yaddaşın sahələrinin bir-birindən təcrid edilməsi;
- Xarici yaddaşın sistemi sahələrinin mühafizəsi;
- Mərkəzi prosessorun əməllərinin mümkünlüyünə nəzarət.

ƏS-dən daha yuxarı proqram təminatı səviyyəsində tətbiqi resursların (sənədlərin, təsvirlərin, verilənlər bazalarının, məlumatların və s.) düzgün istifadə olunmasını təmin etmək lazımdır. HS-nin işindəki nasazlıqların və dayanmaların nəticələrinin aradan qaldırılmasının və ya minimuma endirilməsini mühüm metodlarından biri struktur, funksional və informasiya izafiliyindən istifadə edilməsidir.

Struktur izafiliyi – müxtəlif səviyyələr də hs-nin aparat komponentlərinin: serverlərin, müxtəlif qurğuların (prosessorun, maqnit disk yaddaşının və s.), blokların, mikrosxemlərin və s. ehtiyatda saxlanması deməkdir. Ehtiyatlanma zamanı ilk növbədə hs-nin stabil və fasiləsiz qidalanmasını təmin etmək lazımdır.

Funksional izafilik – idarəetmə, saxlama və emal etmə funksiyalarının sistemin bir neçə elementi tərəfindən yerinə yetirilməsini təmin edən hesablama prosesinin təşkili deməkdir.

Informasiyanın izafiliyi – informasiyanın tam itirilməsinin qarşısını almaq üçün tətbiq edilir və qiymətli informasiyanın bir dəfə və ya mütəmaddə olaraq surətinin çıxarılması və arxivləşdirilməsi ilə reallaşdırılır. Bu cür informasiyaya istifadəçinin tətbiqi proqramlarını, müxtəlif növ verilənləri (sənədləri, VB fayllarını və s.), əs-nin əsas proqramlarını, tipik proqram paketlərini (VBİS, mətn, cədvəl və qrafik prosessorlar və s.) aid etmək olar.

Aparat – proqram vasitələrinin yüksək keyfiyyətə malik olmaları informasiya mühafizəsinin vacib şərtlərindən biri sayılır. Sistemin fəaliyyəti zamanı və həmçinin sistemdəki nasazlıqlar və dayanmalar üzündən informasiya itgisinin bir çox səbəbi hs-nin layihələndirilməsi zamanı buraxılan səhvlərlə və ya qeyri – dəqiqliklə bağlı olur.

HS-nin ümumi mühafizəsini zəiflədən səhvləri aradan qaldırmaq və ya minimuma endirmək üçün aparat – proqram təminatının həyat dövrünün bütün mərhələlərində - analiz, layihələndirmə, reallaşdırma, istismar və müşayət edilmə - müasir mühafizə metodlarından istifadə etmək lazımdır.

11. İnformasiya mühafizəsi üçün proqram sistemləri

İnformasiya mühafizəsi üçün mövcud proqram sistemlərindən ən populyarları “Kerberos” və “Kobra” sistemləridir. “Kerberos” sistemi 80-ci illərdə Massacüset texnologiya institutunda yaradılmış və istifadəçilərin autentifikasiyası üçün nəzərdə tutulub. Sistem mərkəzləşdirilmiş idarə olunan orta sayda işçi stansiyalara malik olan paylanmış sistemlərdə səmərəli fəaliyyət göstərir. Nəzərə alınır ki, şifrənmə açarlarının mübadiləsi üçün yaxşı mühafizə olunan idarəetmə sistemi var, işçi stansiyalar mühafizə olunmur və serverlər zəif mühafizə olunur. Sistemdə xidməti informasiyanın şəbəkədə ötürülməsi zamanı bir neçə dəfə şifrənmə tətbiq edilir.

“Kerberos” sistemində tətbiqlər kliyent server tipli struktura malikdirlər. o, 3 serverdən ibarətdir:

- Identifikasiya serveri;
- İcazə verən server;
- Adminstrativ funksiyaları yerinə yetirən server.

İcazəsiz müraciətlərdən mühafizə sahəsi hər birinin öz serveri olan 3 zonadan ibarət ola bilər.

“Kobra” sistemi Windows mühitlərində işləyir, geniş yayılmış və səmərəli sistemlərdən biri sayılır. O, şəffaf mühafizə texnologiyasına əsaslanır, belə ki, istifadəçi öz işində mühafizə vasitələrinin fəaliyyət göstərməsini hiss etmir və narahatçılıq keçirmir.

“Kobra” sistemində şəffaf mühafizə dinamik şifrənmə metodunun köməyi ilə qurulur. Xarici yaddaşa yazılan məxfi informasiya istifadəçinin parolundan asılı olan açara görə avtomatik şifrələnir. Şifrələnən informasiyanın oxunması zamanı şifr avtomatik olaraq açılır.

İnformasiyanın şifrənməsi üçün şifrənmənin sürətini və şifrənmənin informasiyanın etibarlılığını artırmağa imkan verən kriptomühafizə texnologiyasından istifadə edilir. Şifrənmənin sürəti iki mərhələli şifrənmə sxemi hesabına, etibarlıq isə şifrənmə alqoritminə qeyri – müəyyənlik daxil edilməsi ilə artır.

12. Kompüter virusları informasiya təhlükəsizliyinə təhdid kimi

Xüsusi şəkildə proqramlara daxil edilən, kompüterin digər proqramlarına, habelə rabitə kanalları və ya informasiya daşıyıcıları vasitəsilə kompüter sistemlərinin və ya şəbəkələrinin digər qovşaqlarına və kompüterlərinə yayılmaq qabiliyyətinə malik olan kompüter virusları son dövrlərdə informasiya təhlükəsizliyinə real təhlükə kimi meydana çıxmışdır.

Kompüter virusları – kompüterdə çoxalmaq, həmçinin rabitə kanalları, kompüter şəbəkələri və informasiya daşıyıcıları (CD və maqnit disklər və s.) vasitəsilə digər kompüterlərə və şəbəkələrə yayılmaq qabiliyyətinə malik olan ziyanverici proqramlardır.

Kompüter virusları, ziyankar proqramçılar tərəfindən hazırlanır və xüsusi şəkildə hər hansı bir proqramın tərkibinə yerləşdirilərək kompüterin yaddaşına daxil edilir. Belə proqramın yüklənməsi virusun işə düşməsinə səbəb olur. Bundan sonra viruslar növündən asılı olaraq, kompüterin yaddaşına, yaddaşda olan informasiya resurslarına, yüklənmiş proqramlara və s. yayılır. Bəzən kompüter virusu yarandığı ilk anda fəaliyyət göstərmir. Kompüterin yaddaşında və ya proqramlarda “yaşayan” belə viruslar yalnız müəyyən olunmuş vaxtlarda işə düşür. Viruslar emal olunan bütün informasiyaları izləyir və informasiya bir yerdən başqa yerə ötürüldükdə virus da onunla birlikdə yerini dəyişir.

Virusların yayılmasının ən asan yolu yoluxmuş faylların disketlər, CD disklər, kompüter şəbəkələri vasitəsilə köçürülməsidir. Belə ki, virusa yoluxmuş kompüterdə istifadə olunan disket və ya bu disketə yazılan yeni proqram həmin virusa yoluxa bilər. başqa sözlə, virus daşıyıcısı olan disketin tamamilə “sağlam” kompüterdə istifadəsi və ya bu kompüterə viruslu proqramın yüklənməsi həmin kompüteri də yoluxdurur.

Kompüter virusları proqram təminatında və yaddaş qurğularında yerləşməsi, kompüter sistemlərində və şəbəkələrində yayılması, fəallaşması üsullarına və vurduğu ziyanın xarakterinə görə fərqlənilirlər.

Viruslar bəzən xoşxassəli əlamətlərə də malik ola bilərlər. məsələn, proqramların yerinə yetirilmə sürəti azala, ekranda simvollar və ya işıq saçan nöqtələr əmələ gələ bilər.

Bəzi viruslara inkişaf edən əlamətlər xas olur, belə ki, “xəstəlik” getdikcə kəskinləşir. Məsələn, aydın olmayan səbəblərdən proqramların həcmi əhəmiyyətli dərəcədə artır və maqnit diskləri dolur. Nəticədə, bu, faylların silinməsinə və proqram təminatının məhvinə gətirib çıxara bilər.

Kompüter viruslarının müsbət cəhətini də qeyd etmək lazımdır. Belə ki, proqram təminatlarında virusların mövcud ola bilməsi faktı proqram oğrularının qarşısının alınmasında yaxşı mühafizəçi rolunu oynayır.

Bəzən proqramı hazırlayanlar öz proqramlarını və disklərini hər hansı virusa qəsdən yoluxdururlar ki, icazəsiz şəkildə proqramı və ya diskini köçürənlər kompüterlərində virusların yayılması problemi ilə qarşılaşsınlar.

13. Virusların yayılması yolları

Kompüter virusları təxminən 1980-ci illərin əvvəllərində meydana çıxmışdır. «Kompüter virusu» termini 1984-cü ildə ABŞ-da keçirilən informasiya təhlükəsizliyi üzrə 7-ci konfransda Fred Koen tərəfindən işlədilmişdi. Kompüter viruslarının ümumi qəbul edilmiş tərifı yoxdur. Biz aşağıdakı tərifdən istifadə edəcəyik. Kompüter virusu – elə proqramdır ki, özünü təxminən bioloji virus kimi aparır: çoxalır, maskalanır və ziyanlı təsirlər göstərir (əməliyyatlar yerinə yetirir). Virusları aşağıdakı əlamətlərə görə təsnif etmək olar:

I. yaşayış mühitinə görə:

II. fayl virusları (com, exe, bat, doc virusları),

III. yükləmə virusları,

IV. makro viruslar;

- yaşayış mühitini yoluxdurma üsuluna görə: rezident və qeyri-rezident;
- əməliyyat sisteminə görə: MS-DOS virusları, Windows virusları, *NIX virusları və s.;
- destruktiv imkanlarına görə: ziyansız, təhlükəsiz, təhlükəli, çox təhlükəli;
- virus alqoritminin xüsusiyyətlərinə görə: «tələbə» virusları, kompanyon-viruslar, «soxulcanlar» (worm), «stels»-viruslar («görünməz» viruslar), «polimorf»-viruslar (özüşüflənən viruslar), şəbəkə virusları və s.

Hər gün 10-15 yeni növ virus meydana çıxır. Virusların miqdarı həndəsi silsilə üzrə artır. Bunu statistika və real həyat təsdiq edir. 1990-cı ildə təxminən 500 virus, 1992-ci ildə - 3 000, 1994-cü ildə - 5 000, 1996 – 9 000, 1999 – 30 000, 2001 – 50 000, 2004-cü ildə 112 000-dən çox virus məlum idi. Kompüter viruslarının sayının artması ilk növbədə onunla bağlıdır ki, proqramlaşdırmanı bir qədər öyrəndikdən sonra istənilən şəxs virus yazı bilər. Bu işdə ona leqal və qeyri-leqal ədəbiyyat, virusların yazılması üçün xüsusi proqram təminatı kömək edə bilər. Hətta müxtəlif mutasiya generatorları mövcuddur ki, birinci kurs tələbəsinin yaratdığı sadə virusdan onun köməyi ilə mürəkkəb virus yaratmaq olar.

Şəbəkə və kommunikasiya texnologiyalarında hər bir yenilik virusların yaradılması və yayılması üçün yeni imkanlar, yollar açır. Yaxın vaxtlara kimi viruslar disketlər və digər daşıyıcılar vasitəsi ilə yayılırdı, İnternet virusları üçün geniş magistral açdı. Kompüter virusları İnternetdə bioloji virusların real dünyada yayılmasından daha sürətlə yayılır. 2003-cü ildə Slammer "soxulcanı" 10 dəqiqə ərzində 75 min kompüter yoluxdurmuşdu. 1999-cu ildə ilk dəfə dünya miqyasında virus epidemiyası yaranmışdı. Melissa virusu on minlərlə kompüterə yoluxdurmuş və 80 milyon dollar ziyan vurmuşdu. Bu insidentdən sonra dünyada antivirus proqramlara böyük tələb yarandı. 2000-ci ilin mayında Melissanın rekordunu bir neçə saat ərzində milyonlarla kompüterə yoluxdurmuş I Love You! virusu təzələdi. Praktiki olaraq virusla "yoluxdurmaq" mümkün olmayan fayl

növü qalmamışdır. Artıq mobil telefonları və proqram təminatından istifadə edən dizər qurğuları yoluxduran viruslar da sürətlə yayılır. Virus müəllifləri təkcə texnologi zəifliklərdən deyil, "psixoloji" zəifliklərdən də istifadə edirlər. Tədqiqatlar göstərmişdir ki, Anna Kournikova, Sean Connery, Julia Roberts, Elvis Presley Lives kimi viruslardan əziyyət çəkmiş hər beşinci İnternet istifadəçisi edilmiş xəbərdarlıqlara baxmayaraq həmin adlı qoşma faylları açmışdılar.

14. Ziyankar proqram təminatı

Kompüter sistemlərində informasiya təhlükəsizliyinə təhdidlərin əsas mənbələrindən biri "ziyankar proqramlar" kimi ümumi ad verilmiş xüsusi proqramlardır. "Ziyankar proqramlar" (ing. malware **malicious** – ziyankar və **software** – proqram təminatı) anlayışı icazəsiz və çox zaman ziyankar əməllərin həyata keçirilməsi üçün yaradılan və istifadə edilən bütün proqramları əhatə edir. Təsir mexanizmindən asılı olaraq, ziyankar proqramlar məntiqi bombalara; kompüter viruslarına; soxulcanlara; troya atlarına və s. bölünür.

- **Məntiqi bombalar** – kompüterdə daimi yerləşən və yalnız müəyyən şərtlər ödəndikdə yerinə yetirilən proqramlardır. Belə şərtlərə misal: verilmiş tarixin başlaması, kompüter sisteminin müəyyən iş rejiminə keçməsi, bəzi hadisələrin müəyyən dəfə baş verməsi və s. ola bilər.
- **Kompüter virusları** – digər proqramlara yeridilmə yolu ilə müstəqil yayılan, müəyyən şərtlər yerinə yetirildikdə kompüter sisteminə mənfi təsir göstərən kiçik proqramlardır.
- **Soxulcanlar** – müstəqil, yəni başqa proqramlara yeridilmədən öz sürətlərini kompüter sistemlərində yaymağa və onları işə salmağa qabil olan proqramlardır (virusun aktivləşməsi üçün yoluxmuş proqramın işə salınması tələb olunur). Soxulcanların axın kimi yayılması rabitə kanallarının, yaddaşın həddən artıq yüklənməsinə və son nəticədə sistemin bloka alınmasına gətirib çıxarır.
- **Troyanlar** – funksional cəhətdən faydalı proqram kimi görünən ziyankar proqramlardır. İşə düşdükdə troyanlar elan edilmiş faydalı funksiyalarla yanaşı, elan olunmamış funksiyaları da yerinə yetirirlər.
- **Adware** – istifadəçinin kompüterində reklam göstərilməsi proqramlarıdır. Çox vaxt belə proqramlar rəsmi satılan məhsulların tərkibinə daxil olurlar, onların istehsalçıları öz proqram təminatlarının şərti pulsuz versiyalarını təklif edirlər.
- **Spyware** – casus-proqramlar, kompüter və istifadəçi haqqında fərdi məlumatların toplanması ilə məşğul olurlar: kompüterin IP-ünvanı, əməliyyat sisteminin və Internet-brauzerin versiyası, ən çox başvuru alan Internet-resursların siyahısı, axtarış sorğuları və sonrakı reklam kampaniyalarında istifadə edilə bilən digər verilənlər (çox vaxt Spyware ilə Adware bir məhsulda olur).
- **Keyloqger** (ing. key – klaviş və logger – loq yazan) – klaviatürada düymələrin basılmasını fayla (loqa) yazan proqramdır, onun köməyi ilə bədənyyətli konfidensial məlumatları (login, parol, kredit kartlarının nömrəsi, PIN-kodlar və s.) toplayır və istifadəçinin razılığı olmadan bədənyyətliyə göndərir, yəni keyloqgerlər Spyware proqram təminatına aiddir.

- **Snoopware** (ing. **snoop** – özgəsinin işlərinə qarışan adam və **software** – proqram təminatı) – iş prinsipi və məqsədləri Spyware ilə oxşardır. Adətən, snoopware korporativ və fərdi casusluq üçün istifadə edilir. Belə proqramların ən tipik nümayəndələri Catch Cheat Spy, SpectorSoft Eblaster, Spector və WinWhatWhere Investigator-dur. Snoopware mobil telefonları da yoluxdurur və telefonun kamerasını işə salaraq çəkilmiş şəkilləri bədniyyətliyə göndərə bilir.
- **Proksi-proqramlar** – faylların və ya poçt məlumatlarının (spamın) qəbulu və/və ya ötürülməsi üçün hədəf kompüterin 'zombi' kimi istifadəsi üçün proqramlar.
- **Porno-dialerlər** – Dial-Up birləşmədən istifadə etməklə pullu pornoqrafik resurslara giriş verən proqramlar, bu zaman birləşmənin qiyməti çox yüksəkdir.
- **Riskware** – bəzi şərtlərdə istifadəçi üçün riskli ola bilən proqram təminatı (FTP, IRC, proxy, məsafədən administrator utilitləri).
- **Rutkit (rootkit)** – ziyankar proqramların sistemdə fəaliyyətini maskalamaq üçün istifadə edilən proqram və ya proqramlar toplusudur. Bu topluya, adətən, sistemə müdaxilənin «izlərinin silinməsi» üçün müxtəlif utilitlər, snifferlər, skanerlər, keyloqqlar, əməliyyat sisteminin əsas utilitlərini əvəz edən troya proqramları daxildir. Rootkit xakerə sındırılmış sistemdə möhkəmlənməyə və faylları, prosesləri, rutkitlərin sistemdə olmasını gizlətmək yolu ilə fəaliyyətinin izlərini ört-basdır etməyə imkan verir. Rootkit termini tarixən Unix-sistemlərdən gəlmişdir və bu termin altında xakerin sındırılmış sistemin kompüterində superistifadəçi hüququnu ələ keçirən kimi sistemdə işə saldığı utilitlər toplusu və ya nüvənin xüsusi modulu başa düşülür. Sistemdə quraşdırılan rutkitləri nəinki istifadəçilər görmürlər, onları çox vaxt heç antivirus proqram təminatı da aşkarlaya bilmir. İstifadəçilərin çoxu sistemdə gündəlik iş üçün məhdud hüquqlu ayrıca uçot yazısı yaratmırlar və sistemə administrator kimi daxil olurlar, bunun hesabına bədniyyətlinin rutkitləri sistemdə quraşdırması məsələsi olduqca asanlaşır.
- **Butkit** (ing. boot – yükləmə və kit – alətlər dəsti) – öz kodunu tərpənməz diskdə əsas yükləmə yazısına (ing. Master Boot Record) yazan ziyankar proqramdır. Bunun nəticəsində, diskə ilk müraciət zamanı idarəetmə butkitə verilir, butkit yaddaşa yüklənir və o, tərpənməz diskə müraciətləri ələ keçirərək və onları dəyişərək öz iştirakını maskalayır. Butkit əməliyyat sisteminin yüklənməsinə qədər yüklənərək, administrator (superistifadəçi) hüququ əldə edə və istənilən ziyankar əməlləri yerinə yetirə bilər. Məsələn, diskdə ümumiyyətlə mövcud olmayan müəyyən DLL faylı yaddaşa yükləyə bilər. Belə faylı antivirusların istifadə etdikləri üsullarla aşkarlamaq çox çətindir.

- **Droneware** (ing. **drone** – idarə edilən mərmə və **software** – proqram təminatı) kompüterə məsafədən nəzarəti ələ keçirməyə imkan verən istənilən ziyankar proqramlar nəzərdə tutulur. Adətən, droneware spamın göndərilməsi, DDoS-hücumlar və digər qanunsuz əməllər üçün istifadə edilir.
- **Backdoor** (ing. back door, arxa qapı) – sistemə sonradan təkrar giriş əldə etmək üçün sındırılmış kompüterlərdə bədniiyyətli tərəfindən ilk giriş zamanı quraşdırılan proqram və ya proqramlar toplusu. Qoşulma zamanı sistemə müəyyən giriş verir (bir qayda olaraq, bunlar komanda interpretatorudur: GNU/Linux-də – Bash, Microsoft Windows NT-də – cmd). Backdoor – rutkitin xüsusilə vacib komponentdir. Məşhur BackDoor-lar antivirus sistemlərin bazasına daxil edilir. Yüksək peşəkar xakerlər özlərinin yazdıqları və ya dəyişiklik edilmiş BackDoor və rutkitlərdən istifadə edirlər, bu onların aşkarlanmasını və təmizlənməsini çətinləşdirir.
- **Şell-kod** (ing. shell – örtük və code – kod) – yerinə yetirilərək idarəetməni komanda örtüyünə (shell) verən proqram kodudur. Komanda örtüyü – Windows ƏS-də cmd.exe, Unix-sistemlərdə '/bin/sh'-dir. Şell-kod eksploytun «faydalı» hissəsi ola bilər. Şell-kod komanda örtüyündən istifadə edərək xakerin əvvəlcədən müəyyən etdiyi şəbəkə portunu açsın və bağlantını gözləyə bilər. Əksinə – xakerin kompüterini ilə özü bağlantı qura bilər. Örtüyün adı daxil olan sətirlər olduqda şəbəkə paketləri, deməkdir ki, həmişə antiviruslarda şübhə yaradırlar. Şell-kodu aşkarlanmaqdan qorumaq üçün onu şifrəleyir və özüdəyişən edirlər.
- **Eksployt** (ing. exploit – istismar etmək) – xakerə müəyyən ziyankar hərəkətləri yerinə yetirməyə imkan verən proqram və ya komandalar çoxluğudur. Eksploytların əsas xüsusiyyəti – əməliyyat sistemlərinin modullarında və proqramlarda olan boşluqlardan istifadə etməsidir. Eksploytlar uzaq və lokal olurlar. Uzaq eksploytlar sistemdə və ya proqramda əvvəlcədən xakerə məlum boşluqdan istifadə edərək sistemə və ya proqrama giriş əldə edirlər. Lokal eksploytlar əvvəlcə sistemə nüfuz edirlər, sonra orada işə düşərək xakerə giriş üçün lağım verirlər. Eksploytu istənilən proqramlaşdırma dilində yazmaq olar (boşluqdan asılı olaraq). C/C++, Perl, PHP HTML ilə birlikdə JavaScript (brauzerlərdə işə salmaq üçün) dilləri daha tez-tez istifadə edilir.

15. Viruslarla mübarizə proqramları

Antivirus proqramlarının növləri. Viruslarla mübarizə proqramlarının bir neçə növü var:

- skanerlər (başqa adı: faqlar, polifaqlar),
- disk müfəttişləri (CRC-skanerlər), rezident monitorlar və immunizatorlar.

Skanerlər. Antivirus skanerlərin iş prinsipi faylların və sistem yaddaşının yoxlanmasına və onlarda məlum və ya yeni (skanerə məlum olmayan) virusların axtarışına əsaslanır. Məlum virusların axtarışı üçün «maska»lardan istifadə edilir. Virusun maskası konkret virus üçün spesifik olan müəyyən sabit kodlar ardıcılığıdır. Bir çox skanerlərdə həmçinin «evristik skanlama» alqoritmlərindən istifadə edilir, yəni yoxlanan obyektə komandalar ardıcılığı analiz edilir, müəyyən statistika toplanır və hər bir yoxlanan obyekt üçün qərar qəbul edilir («ola bilsin yoluxub» və ya «yoluxmayıb»).

Disk müfəttişləri. Disk müfəttişlərinin (CRC-skanerlərin) iş prinsipi diskdə olan fayllar və sistem sektorları üçün CRC-cəmlərin (nəzarət cəmlərinin) hesablanmasına əsaslanıb.

Rezident monitorlar. Rezident monitorlar - daim operativ yaddaşda yerləşən və disklə və operativ yaddaşla aparılan əməliyyatlara nəzarət edən proqramlardır. Məhz bu proqramlar sistemin real yoluxma anına kimi virusu aşkarlamağa imkan verir (əvvəlki ikisindən fərqli olaraq).

İmmunizatorlar. İmmunizatorların iki növü var:

1. yoluxma barədə məlumat verən immunizatorlar
2. hər-hansı növ virusla yoluxmanın qarşısını alan immunizatorlar.

Onlardan birincisi adətən faylların sonuna yazılır və hər dəfə fayl işlədikdə onun dəyişməsinə yoxlayır. Bu immunizatorların bir nöqsanı var - stels-virusla yoluxma barədə məlumat verməyə qabil deyil. Buna görə bu immunizatorlar hazırda praktikada istifadə edilmir. İkinci növ immunizator sistemi hər hansı müəyyən növ virusla yoluxmaqdan mühafizə edir. Diskdə fayllar elə modifikasiya edilir ki, virus onları artıq yoluxmuş fayl kimi qəbul edir. Rezident virusdan mühafizə üçün kompüterin yaddaşına virusu imitasiya edən proqram yüklənir. Virus işə düşdükdə onunla rastlaşır və hesab edir ki, sistem artıq yoluxub.

16. Kompüter cinayətkarlığı və kiberterrorçuluq sahəsində əsas anlayışlar

Son zamanlar terrorçuluğun ən müasir növlərindən birinə çevrilmiş kibernetik terrorçuluğun beynəlxalq aləmdə yayılması böyük narahatçılığa səbəb olmuşdur. Kibernetik terrorçuluğu bəzən “informasiya terrorçuluğu” və ya “kompüter terrorçuluğu” adlandırırlar. Lakin mütəxəssislər hesab edirlər ki, “kompüter terrorçuluğu” adı kibernetik terrorçuluğun mahiyyətini süni olaraq məhdudlaşdırır, çünki bu halda söhbət cinayətin özündən deyil, onun törədilmə vasitəsindən gedə bilər. “Informasiya terrorçuluğu” adı da kibernetik terrorçuluğun xüsusiyyətlərini tam əhatə etmir. Belə ki, bu növ terrorçuluq yalnız kompüter şəbəkəsi ilə deyil, eyni zamanda poçt, teleqraf, radio, televiziya və s. vasitəsilə də həyata keçirilə bilər. Bu baxımdan, “kibernetik terrorçuluq” anlayışının istifadəsi daha məqsədəuyğundur.

Ümumiyyətlə, kiberterrorçuluq dedikdə, kompüterdə emal olunan informasiyaya, kompüter sisteminə və şəbəkəsinə düşünülmüş, siyasi motivlərə əsaslanmış hücum başa düşülür.

Müasir dövrdə kiberterrorçuluğa verilmiş aşağıdakı tərifləri xüsusi qeyd etmək olar:

Kiberterrorçuluq – ölkənin həyatı vacib (mühüm) informasiya infrastrukturalarına maksimal dərəcədə ziyanın vurulması ilə müşayiət olunan planlaşdırılmış kompüter hücumlarıdır.

Kiberterrorçuluq – hər hansı bir məsələ ilə bağlı dövlət, təşkilat və ya fiziki şəxs tərəfindən qərarın qəbul olunmasına təsir etmək məqsədilə asayişin pozulması, cəmiyyətin qorxudulması və əsarət altında saxlanılması üçün kompüter sistemlərinin dağıdılması və kibernetik məkanın sabitliyinin pozulmasıdır.

Kiberterrorçuluq – ictimai təhlükəsizliyi pozmaq, əhalini qorxutmaq və ya hərbi münaqişəyə təhrik etmək məqsədilə insanların həyat və sağlamlığına xətər yetirilməsinə, eləcə də daha ağır nəticələrin meydana gəlməsinə səbəb ola biləcək təhlükələr yaratmaq üçün kompüterdə emal olunan informasiya resurslarına, kompüter sistemlərinə və şəbəkələrinə düşünülmüş hücumlar və törədilmiş digər cinayətlərdir.

Kiberterrorçu – kiberterrorçuluğu həyata keçirən və ya bu işdə iştirak edən şəxs, yəni xüsusi təyinatlı xakerdir.

Öz məqsədlərinə çatmaq üçün partlayıcı maddələr və atıcı silahlardan istifadə edən adi terrorçudan fərqli olaraq, kiberterrorçu kompüter sistemlərinə icazəsiz soxulmaq və informasiya resurslarına uzaq məsafədən hücumlar təşkil etmək üçün müasir informasiya texnologiyalarını, kompüter sistemlərini və şəbəkələrini, xüsusi proqram təminatını istifadə edir.

İlk növbədə onlara “məntiqi bombalar”, “troya atları”, sniffer proqramları və digər növ informasiya silahları adlanan, informasiyanın çıxarılmasını, dəyişdirilməsini və

ya məhv edilməsini həyata keçirən kompüter, o cümlədən şəbəkə proqram qoyuluşlarını aid etmək olar.

Ümumiyyətlə, terrorçuların İnternetdə fəaliyyətini 3 kateqoriyaya bölmək olar: “aktivlik”, “xakerlik” və “kiberterrorçuluq”.

“Aktivlik” – öz ideyalarının təbliğ olunması, qazanc əldə edilməsi və qrupa yeni üzvlərin cəlb olunması məqsədilə kiberfəzanın terrorçular tərəfindən qanuni istifadəsini nəzərdə tutur.

“Xakerlik” – ayrı-ayrı kompüterlərin, kompüter sistemlərinin və şəbəkələrinin, eləcə də İnternet saytlarının sıradan çıxarılması, məxfi məlumatların əldə edilməsi, vəsaitlərin oğurlanması və digər məqsədlərlə həyata keçirilən xaker hücumlarıdır.

Xaker – kompüter sahəsində öz bilik, bacarıq və imkanlarını qorunan informasiya resurslarına icazəsiz giriş əldə etmək üçün istifadə edən yüksəkixtisaslı mütəxəssisdir.

Xaker – informasiya texnologiyaları sahəsində müxtəlif növ qeyri-qanuni hərəkətlər törədən (başqasının kompüterlərinə, kompüter sistemlərinə və şəbəkələrinə icazəsiz soxulan və ondan informasiyanı əldə edən, kompüter viruslarını yaradan və yayan) şəxslərdir.

Xakerləri bir neçə kateqoriyaya bölmək olar:

- Piratlar – müəyyən qədər texniki təcrübəsi olan, fəaliyyəti sistemə soxula bilmək qabiliyyətini sübut və nümayiş etdirməklə məhdudlaşan qeyri – peşəkarlar qrupu.
- Brauzerlər – (baxan sözündən) – orta səviyyəli texniki qabiliyyəti olan, başqa şəxslərin kompüterlərinə, sistemlərinə və informasiya resurslarına qeyri-qanuni giriş əldə etməyi bacaran mütəxəssislər qrupu. Onlar müəlliflik hüquqlarını adlayıb keçə bilir, lakin bir qayda olaraq, resurslara ziyan vururlar.
- Krekerlər - ən yüksək texniki imkanlara malik olan oğrular və kibercinayətkarlar. Onlar daha təhlükəli qrup olaraq çox böyük zərər vurur, faylların köçürülməsindən tutmuş proqramların və sistemlərin korlanmasına qədər müxtəlif hərəkətləri həyata keçirə və əməlləri törədə bilirlər.

Kibercinayət – ictimai təhlükəsizliyin pozulması, əhəlinin qorxudulması və ya hakimiyyət orqanları tərəfindən cinayətkarlara sərfəli olan qərarların qəbuluna təsir edilməsi, özlərinin maddi və digər maraqlarının qanunsuz yolla təmin olunması məqsədilə telekommunikasiya sistemlərinin, kompüter şəbəkələrinin sıradan çıxarılması, kompüter məlumatlarına icazəsiz müdaxilə etməklə dövlətin işinin pozulmasına, insanların tələf olmasına, maddi ziyanın vurulmasına səbəb olan və digər ictimai təhlükələr yaradan əməllərdir. Prinsip etibarı ilə kibercinayət elektron mühitində baş verən, törədilən istənilən cinayəti əhatə edir.

İnformasiya cinayəti – informasiya sahəsində şəxsiyyətin, təşkilatların, cəmiyyətin və ya dövlətin qanunla müəyyən edilmiş hüquqlarını pozan və onlara mənəvi və ya maddi ziyan vuran hüquqazidd hərəkətlərdir.

Kompüter sabotajı – kompüter informasiyasının və ya proqramının qəsdən məhv edilməsi, bloka salınması, yararsız hala salınması, kompüter avadanlıqlarının sıradan çıxarılması və informasiya daşıyıcısının dağıdılmasıdır.

Kibertəhlükə və kibermüdaxilə - kompüterlərə, onlar tərəfindən idarə olunan sistemlərə və şəbəkələrə icazəsiz müdaxilə cəhdləridir. Belə icazəsiz hərəkətlərin əsasında risk, kəskin hislər və ya maraq xatirinə sistemə sadəcə müdaxilə, qisas almaq, informasiyanı oğurlamaq, eləcə də kompüterlərin, kompüter sistemlərinin və şəbəkələrinin qəsdən sıradan çıxarılması üçün sistemə daxil olmaq kimi müxtəlif məqsədlər dura bilər.

Kibermüharibə adi müharibələrdən istifadə edilən silahların növünə, təsir dairəsinə və nəticələrinə görə fərqlənir.

İnformasiya müharibəsi – informasiya üstünlüyü əldə etmək məqsədilə rəqibin informasiya resurslarına, informasiyaya əsaslanmış proseslərinə və informasiya sistemlərinə ziyan vurmaq və eyni zamanda özünə məxsus olan informasiyaya əsaslanmış prosesləri və informasiya sistemlərini qorumaq yolu ilə həyata keçirilən əməliyyatlardır.

İnformasiya müharibəsi – maddi, hərbi, siyasi və ya ideoloji sahələrdə müəyyən üstünlük əldə etmək üçün sistemlərin bir-birinə açıq və ya gizli şəkildə məqsədyönlü informasiya təsirləridir.

İnformasiya silahı – bütövlükdə informasiya infrastrukturunun və onun ayrı –ayrı elementlərinin funksiyalarının və ya xidmətlərinin müvəqqəti və ya tamamilə sıradan çıxarılması üçün tətbiq olunan xüsusi üsul və vasitələr toplusudur.

Kibermüharibənin aparılması mexanizmləri və ya üsulları barədə konkret məlumat vermək çox çətinidir. Lakin məlumatların saxlanması və ötürülməsinin mövcud üsullarının təhlilinə əsaslanan mütəxəssislərin yekdil rəyinə əsasən birmənalı şəkildə aşağıdakı xaker üsullarının tətbiqi mümkün hesab edilir:

- DoS hücumları – kompüter və informasiya sistemləri tərəfindən xidmətin göstərilməsindən imtina edilməsi effektini yaradan hücumlar.
- Məntiqi bombalar – uzaq məsafədə idarə olunan, vaxta görə işə düşən və ya komanda idarə olunana proqram vasitələri.
- Radio və elektrotexniki maneələrin istifadəsi.
- Virus hücumları.

17. Kompüter hücumları – kiberhücumlar

Kiberhücumlar – rəqib (düşmən) dövlətlərin, habelə terrorçu qrupların əlində çox güclü silahdır.

Kompüter hücumları kompüter sistemlərinə və şəbəkələrinə qarşı yönələn, avadanlıqların fəaliyyətinin pozulması, əməliyyatlar üzərində nəzarətin dəyişdirilməsi və saxlanılan məlumatların korlanması məqsədlərini daşıyan hərəkətlər şəklində həyata keçirilə bilər. Kompüter hücumlarının müxtəlif üsulları kompüter sistemlərində və şəbəkələrində mövcud olan zəifliklərin istifadəsinə yönəlmiş olur və bu məqsədlə tətbiq olunan müxtəlif silahları özündə birləşdirir.

Hücum vasitələrinin tətbiqinin doğurduğu effektlərdən asılı olaraq kiberhücumlar bir neçə növə bölünür və fərqlənirlər. lakin yüksək texnologiyalar inkişaf etdikcə bu növlər arasındakı fərqlərin azalması və tamamilə silinməsi ehtimal olunur.

Fiziki hücum – kompüterlərə, kompüter sistemlərinə və şəbəkələrinə qarşı ənənəvi silahların tətbiq edilməsini nəzərdə tutur. Fiziki hücumlar kompüter sistemlərini və şəbəkələrini sıradan çıxarır, onların etibarlılığını və məlumatlara giriş imkanlarını pozur. Belə hücumlar ənənəvi silahları tətbiq etmək, qızdırmaq, partlatmaq, fiziki məhv etmək, eləcə də elektrik xətlərinə və avadanlıqlara qeyri-qanuni fiziki girişi əldə etdikdən sonra onlar üzərində manipulyasiya etməklə həyata keçirilə bilər.

Elektromaqnit hücumu – silah qismində elektromaqnit enerjisinin gücündən istifadəni, kompüter sistemlərində gərginliyi həddən çox artırmaq üçün elektromaqnit impulslarının tətbiq edilməsini özündə ehtiva edir. Bu hücum daha çox düşmənin radioötürücülərinə rəqəm kodun birbaşa yerləşdirilməsi yolu ilə həyata keçirilir.

Kompüter sistemlərinə və ya şəbəkələrinə hücumlar (kiberhücumlar) – adətən ziyanverici proqramların tətbiqini özündə ehtiva edir. Belə proqramlardan sistemin proqram təminatında və konfigurasiyasında, təşkilatın və ya istifadəçinin kompüter təhlükəsizliyinin təmin edilməsi sistemində mövcud olan zəif yerlərin istifadə edilməsi yolu ilə düşmənin kompüterlərinin və ya kompüter sistemlərinin yoluxdurulması üçün silah kimi istifadə oluna bilər.

Kompüter hücumları və ya kiberhücumlar nəticəsində məlumatların məxfiliyi, tamlığı, həqiqiliyi pozula bilər. Bu, adətən proqram təminatında məntiqi dəyişikliklər aparan, məlumatlara nəzarət edən və ya səhvlərə gətirib çıxaran ziyanverici proqramların istifadəsi yolu ilə həyata keçirilir.

Qeyd etmək lazımdır ki, elektromaqnit hücumlarının və ya kiberhücumların fiziki hücumlara nisbətən daha az ehtimal edilməsinə baxmayaraq həqiqətdə onlar daha təhlükədirlər. belə ki, yüksək texnologiyaların istifadəsi ilə dağıdıcılıq məqsədilə həyata keçirilən elektromaqnit hücumları və kiberhücumlar qabaqcadan gözlənilməyən nəticələrə gətirib çıxara və ya düşmən tərəfə nəzərə alınmamış üstünlüklər verə bilər.

18. Kiberterrorçuluq cinayətlərinin xüsusiyyətləri

Kiberterrorçuluq yalnız insanların və onlara məxsus olan əmlakın məhvində, mühüm strateji və iqtisadi obyektlərin dağıdılmasına deyil, həmçinin maliyyə və kommunikasiya şəbəkələrinin və sistemlərinin işinin geniş miqyasda pozulmasına, iqtisadi infrastrukturunun dağıdılmasına və hakimiyyət strukturlarına öz iradələrinin qəbul etdirilməsinə yönəlmiş ola bilər.

Ümumiyyətlə, kiberterrorçuluğa qarşı mübarizə spesifik xüsusiyyətlərə malik olan müvafiq hüquqi və texniki problemlər kompleksinin meydana gəlməsi ilə müşayiət olunur. Bu əsasən aşağıdakılarla bağlı olur:

- Kiberterrorçuluğa qarşı mübarizə sahəsində cinayət fəaliyyəti nizamlayan qanunvericilik aktlarının olmaması;
- İnformasiya– kommunikasiya sahəsində baş verən cinayətlərin qarşısının alınması, aşkar olunması və açılması üzrə ixtisaslaşan mütəxəssislərin, əməliyyat və istintaq aparatının olmaması;
- Kiberhücumlara müqavimət göstərə biləcək zəruri texniki bazanın olmaması;
- Xarici ölkələrin hüquq – mühafizə orqanları ilə etibarlı qarşılıqlı fəaliyyət mexanizmlərinin qurulmaması.

Kibercinayətləri qəsd obyektlərinə görə aşağıdakı qruplara bölürlər:

- İqtisadi kompüter cinayətləri;
- Şəxsi hüquqlar və xüsusi sahənin toxunulmazlığı əleyhinə yönəlmiş kompüter cinayətləri;
- İctimai və dövlət maraqları əleyhinə yönəlmiş kompüter cinayətləri.

Kompüterlərin və kompüter sistemlərinin istifadəsi xarakterinə görə kibercinayətləri aşağıdakı 3 növə ayırırlar:

- Kompüterlərin cinayətin aləti qismində istifadə edildiyi əməllər (informasiyanın oğurlanması, icazəsiz giriş, faylların və qurğuların məhv edilməsi və korlanması və s.);
- Kompüterlərin cinayətin silahı kimi istifadə edildiyi hərəkətlər (elektron oğurluq və s.);
- Kompüterlərin intellektual vasitələr rolunda iştirak etdiyi cinayətlər (məsələn, İnternetdə pornoqrafik saytların yerləşdirilməsi).

Kibercinayətlərin aşağıdakı əsas növlərini qeyd etmək olar:

- Kompüter şəbəkələrinə daxil olmaq üçün parolların və kodların ələ keçirilməsi və onlardan istifadə edilməsi;
- Kredit kartlarının parollarının və ya kodlarının ələ keçirilməsi və istifadə edilməsi;
- İnformasiyanın icazəsiz olaraq baxılması, surətinin çıxarılması, köçürülməsi və ya yayılması;

- Telekommunikasiya sistemlərinin və kompüter şəbəkələrinin, proqramların və texniki vəsaitlərin, məlumat bazalarının sıradan çıxarılmasına və ya onların işində dəyişikliklərin edilməsinə yönəlmiş xaker hücumları;
- Cinayətkar yolla qazanılmış maliyyə vəsaitlərinin köçürülməsi;
- Vergi ödəmədən maliyyə əməliyyatlarının həyata keçirilməsi;
- Elektron poçtu vasitəsilə cinayətkar əlaqələrin yaradılması;
- Nüfuzdansaıcı məlumatların yayılması;
- Narkotiklərin istehlakının və satışının təşkili;
- Fərdi təyinatlı radioaktiv maddələrin oxşarlarının istehsalı və tətbiqi.

Kibercinayətlər aşağıdakı fərdi xüsusiyyətlərə malik olurlar:

- Kibercinayətlərin gizli şəkildə həyata keçirilməsi mümkündür;
- Kibercinayətlər üçün sərhəd yoxdur;
- Kompüter informasiyasını, habelə cinayətin izlərini sadə şəkildə məhv etmək və dəyişdirmək mümkündür;
- Kibercinayətlərin törədilməsi izləri texniki qurğuların yaddaşında, elektromaqnit sahəsində və kompüterlərin İnformasiyadaşıyıcılarında qala, maddi və əşya izləri arasında yer tuta bilər;
- “Virtual” izləri tamamilə silmək qeyri – mümkündür, bu izlərin surətini asanlıqla köçürmək olur;
- Kommunikasiya şəbəkələri operatorlarının serverlərində kibercinayətlərin izləri müəyyən zaman kəsiyində saxlanılır;
- Kompüter şəbəkələrində cinayətkar hərəkətlərə aidiyyəti olan kompüter informasiyasının və şəxslərin tanınması, aşkarlanması ənənəvi üsulları vasitəsilə həmişə mümkün olmur və bu məqsədlə xüsusi tədbirlərin həyata keçirilməsini tələb edir.

Mütəxəssislər kiberterrorçuluğun həyata keçirilməsi üçün adətən 3 mərhələli modeldən istifadə olunduğunu qeyd edirlər:

- Birinci mərhələ - siyasi, iqtisadi və digər tələblər irəli sürülür, onların yerinə yetirilməyəcəyi təqdirdə ölkənin iqtisadi sisteminin iflic vəziyyətə salınacağı təhlükəsinin yaradılacağı bildirilir;
- İkinci mərhələ - təhlükəni nümayiş etdirmək məqsədilə kifayət qədər böyük iqtisadi infrastruktura malik bir təşkilatın İnformasiyaresurslarına hücum həyata keçirilir və onun fəaliyyəti iflic vəziyyətinə gətirilir;
- Üçüncü mərhələ - gücün nümayiş etdirilməsinin effektinə əsaslanaraq, tələblər daha kəskin şəkildə təkrar etdirilir.

19. Kiberterrorçuluğa qarşı mübarizə mexanizmləri

İnformasiyanın toplanması, ötürülməsi və emalının müasir texniki vasitələrinin xarici cinayətkar təsirlərdən qorunmasının artırılması olduqca mürəkkəb məsələdir. Bu məqsədlə təhlükəsizliyin təmin edilməsinə kompleks yanaşmanın reallaşdırılması zəruridir.

Etibarlılıq və dözümlülük baxımından optimal informasiya sistemlərinin qurulması isə onların əsas effektivlik kriterisinə, yəni istifadəçinin rahatlığı, müştərilərin və tərəfdaşların informasiyaya operativ girişinin təmin edilməsi, emalın və ötürmənin asanlıq, məlumat bazasının məzmununa müraciətin sadəliyi prinsiplərinə ziddiyyət təşkil edir.

Bu baxımdan, kiberterrorçuluqla effektiv mübarizənin əsasını belə fəaliyyətin aşkar olunması, xəbərdar edilməsi və qarşısının alınması üzrə effektiv qarşılıqlı əlaqəli tədbirlər sisteminin yaradılması və həyata keçirilməsi təşkil edir.

Aydındır ki, yeni təhlükələrin meydana gəlməsi onların qarşısının alınması üçün yeni mübarizə üsullarının işlənilib hazırlanması tələb olunur.

Cinayətkarlara qarşı mübarizə aparmaq, onların fəaliyyətini nəzarət altında saxlamaq və izləmək, habelə cinayətkar əməllərin həyata keçirilməsində onlara mane olmaq məqsədilə xüsusi xidmət orqanları və informasiya təhlükəsizliyinə cavabdeh təşkilatlar tərəfindən müxtəlif mexanizmlər və vasitələr reallaşdırılır. Məsələn, ABŞ xüsusi xidmətləri 2001-ci il 11 sentyabr hadisələrindən təxminən bir həftə əvvəl Usama Ben Ladenin elektron məktubunu aşkar etmiş, lakin bu məktub şifrləndiyindən onu vaxtında açə bilməmişdilər.

Bir çox inkişaf etmiş ölkələr tərəfindən müxtəlif kommunikasiya sistemlərindən informasiyanın çıxarılması və emalını təmin edən xüsusi sistemlər artıq çoxdan reallaşdırılaraq istismar olunur. Bu sahədə aparıcı ölkə olan ABŞ-da müxtəlif kommunikasiya sistemlərindən informasiyanın çıxarılması və emalı üçün xeyli sayda sistemlər işlənilib hazırlanmışdır. Bu sistemlər arasında Eşelon və Carnivore (DCS1000) sistemləri çox geniş miqyasda yayılmışdır.

Eşelon sistemi hər şeyi əhatə edən radioelektron izləmə sistemidir. Bu sistemə bütün dünyanı əhatə edən çoxlu sayda izləmə stansiyaları və çox böyük geostasionar peyklər pleyadası daxildir. Bütün bunlar birlikdə, demək olar ki, dünyanın istənilən nöqtəsində adi və mobil telefonlardan edilmiş zəngləri, radio stansiyalarla aparılan danışıqları, eləcə də İnternetlə ötürülən elektron poçtunu tutmağa imkan verir.

Təbii ki, bu nəhəng infrastruktur bir il ərzində yaranmamışdır. Belə ki, ilk peyklərin buraxılışı və yerüstü stansiyaların tikintisi hələ 80-ci illərdə həyata keçirilməyə başlanmışdı. Onlar Sovet İttifaqına qarşı mübarizə üçün nəzərdə tutulmuşdu, lakin Sovet İttifaqı dağıldıqdan sonra belə Eşelon layihəsi fəaliyyətini dayandırmadı, yalnız rəsmi olaraq onun təyinatı dəyişdirildi və cinayətkarlıqla, o cümlədən İnternetdə cinayətkarlığa qarşı mübarizəyə istiqamətləndirildi.

Eşelon sistemini işləyib hazırlamış ABŞ və Böyük Britaniyanın xüsusi xidmət orqanları və hərbi qurumları ilə yanaşı hazırda bu sistemin istismarında Avstraliyanın və Yeni Zelandiyanın xüsusi xidmət orqanları da iştirak edir. Sistemin özəyi çox güclü hesablama mərkəzindən ibarətdir. Bu mərkəzdən hər gün on milyonlarla elektron poçt məktubları, fakslar və digər məlumatlar keçir və onların məzmunlarından müvafiq nişanların (açar sözlərin) mövcudluğunu müəyyən etmək üçün emal olunur. Belə nişanlar qismində Usama Ben Laden, terrorçuluq, bakterioloji silah və s. götürülə bilər. Onları bəzən stopsiyahı adlandırırlar.

Məktubları və məlumatları ələkdən keçirən mürəkkəb emal alqoritmlərini keçdikdən sonra informasiya ştatda olan müvafiq mütəxəssislərdən birinin kompüterinə göndərilir. Həmin mütəxəssis bu informasiya ilə tanış olduqdan sonra müəyyən konkret qərar qəbul edir.

Göründüyü kimi, ilk baxışdan sistem alicənab məqsədlər – kiberterrorçuluq və mütəşəkkil cinayətkarlıqla mübarizə üçün nəzərdə tutulmuşdur. Lakin minlərlə istifadəçilər bu sistemdə özlərinin hüquqlarının pozulması təhlükəsini görürlər. Bu məqsədlə ictimaiyyət xüsusi etiraz aksiyaları keçirir, bu aksiyaların keçirildiyi həmin günlərdə etiraz edənlər bir-birlərinə stop-siyahıda olan sözlərin daxil olduğu çoxlu sayda məktublar göndərir və sistemi yanlış məktublarla həddən artıq yükləməyə çalışırlar. Hətta onlardan bəziləri kompüterləri yoluxduran və ünvanlar kitabında olan bütün ünvanlara Eşelon sisteminin stop-siyahısında olan sözlərin daxil olduğu məktublar göndərən xüsusi virus – İnternet-soxulcan yazmışdı. Ekspertlərin fikrincə bütün belə cəhdlər Eşelon sisteminə heç bir əhəmiyyətli ziyan vura bilməmişdir.

Eyni zamanda, yüksək vəzifəli Avropa məmurlarının son dövrlərdə bu sistemlərlə bağlı çıxışları ictimaiyyəti daha da qızıqdırır və əhali arasında gərginlik yaradırdı. Belə ki, onların sözlünə görə Eşelon sistemi çoxdan iqtisadi casusluq məqsədi ilə istifadə olunur. Sistemin belə fəaliyyəti nəticəsində milyardlarla dollar həcmində kontraktları Amerikanın xeyrinə itirirlər.

Bununla əlaqədar olaraq, Avropa İttifaqı növbəti iclaslarından birində bu məsələni müzakirəyə çıxarmış və özləri üçün Eşelon sisteminin analoqunun – TREVI sisteminin yaradılması üçün maliyyə vəsaitlərinin ayrılması barədə qərar qəbul etmişdi. Təbii ki, bu qərarla sistemin təyinatının adı cinayətkarlıqla və kibercinayətkarlıqla mübarizə olduğu göstərilmişdi.

Bu istiqamətdə FTB, MKİ və İnterpolun istintaq və təhqiqat qrupları tərəfindən istifadə olunan "i2" sistemini xüsusi qeyd etmək olar. Böyük Britaniyanın eyni adlı şirkətinin proqram məhsulu inkişaf etmiş ölkələrin milli hüquq mühafizə orqanları tərəfindən standart kimi qəbul edilmişdir.

"i2" sisteminin əsasını belə ideya təşkil edir ki, cinayət əməlləri müəyyən hərəkətlər ardıcılığının köməyi ilə həyata keçirilir və hər bir konkret hərəkət müəyyən iz buraxır. Məhz "i2" sistemi belə izləri axtarmaq və öyrənmək məqsədilə yaradılmışdır. O, müxtəlif məlumat bazalarını (telefon danışmalarını, təyyarədə uçan

şəxslər haqqında məlumatları, avtomobili olanların siyahılarını, şübhəli bilinən şəxslər haqqında fərdi məlumatları, İnternet şəbəkəsinin bu və ya digər abonentinin hərəkətləri barədə informasiyanı və s.) özündə birləşdirir, mütəxəssislərə bu informasiya massivində olan məlumatların mümkün kombinasiyalarını tədqiq etməyə və müvafiq nəticələr çıxarmağa imkan verir.

Bu proqram kompüter informasiyası sahəsində cinayətkarların və terrorçuların tutulması üçün istifadə olunur. "I love you" virusunun filippinli müəllifi Onela de Quzman məhz bu proqramın köməyi ilə aşkar olunmuş və tutulmuşdur. Hazırda "i2" sistemi bir nömrəli terrorçu Usama Ben Ladenin tutulması üçün istifadə olunur.

Kibercinayətkarlığa qarşı mübarizə sahəsində Rusiya xeyli geri qalır. Rusiya hüquq mühafizə orqanları kompüter cinayətləri ilə mübarizədə əsasən İnternetdə qulaqasma qurğularının quraşdırılması və tətbiqinə ümid edirlər. Bu qurğuların köməyi ilə elektron poçtu ilə ötürülən məlumatlara baxmaq, istifadəçilərin İnternet səhifələrinə müraciətlərini izləmək mümkündür.

Məhz bu məqsədlə Rusiyada yaradılmış SORM (Materialların təhqiqatının asanlaşdırılması sistemi) sistemi əsasən vergilərin ödənilməsindən yayınanları və digər pozucuları aşkar etmək üçün nəzərdə tutulmuşdur. Lakin onun tətbiqinin əleyhdarları belə fikirdədirlər ki, bu sistem hamının danışığlarına qulaq asılmasını və informasiya mübadiləsinə nəzarəti həyata keçirəcək və, beləliklə də, qanuna riayət edən vətəndaşların hüquqlarını pozacaqdır.

Təbii ki, kibermüharibə başlayarsa, bütün bu kimi sistemlər çox tez zamanda hərbi məqsədlər üçün istifadəyə istiqamətləndiriləcək və onun əsas silahı olacaqdır. Çox güman ki, bu məqamlar həmin sistemlərin konstruksiyasında nəzərdə tutulmuşdur.

20. Kibercinayətlərin gizlədilməsi üsulları

Kibercinayətkarlar öz əməllərini gizlətmək və fəaliyyətlərinin izlənməsini çətinləşdirmək məqsədilə müxtəlif sıra üsul və mexanizmlərdən istifadə edirlər. Daha çox istifadə olunan bəzi belə üsul və mexanizmlər barədə məlumatlar bunlardır:

- Parolların istifadəsi. Cinayətkarlar öz məlumatlarını ötürərkən onların parollarla bağlanması ən geniş yayılmış üsullardan biridir.
- Məlumatların şifrlənməsi. bir çox kompüter cinayətkarları müxtəlif formatlı məlumatları şəbəkə vasitəsilə ötürərkən onları şifrləyirlər. Bu yolla onlar məlumatlarının hüquq mühafizə və xüsusi xidmət orqanlarının, eləcə də rəqib tərəfin əlinə keçməsinin və ya onlar tərəfindən başa düşülməsinin qarşısını almağa çalışırlar.
- Mürəkkəb şifrləmə. Adətən məşhur xakerlər və təhlükəli cinayətkarlar öz məlumatlarını adi şifrləmə üsulları ilə deyil, xüsusi şifrləmə standartlarının köməyi ilə şifrləyirlər. belə şifrkodları açmaq üçün güclü kompüterlər, böyük vaxt və maliyyə vəsaitləri tələb olunur.
- Elektron poçtunun (e-mail) şifrlənməsi. xakerlər elektron poçtu vasitəsilə də məlumat göndərərkən onları şifrləyirlər. Xakerlərin əksəriyyəti elektron poçtunun şifrlənməsi üçün PGP şifrləmə proqramından istifadə edirlər. bu proqramı İnternetdən pulsuz əldə etmək olur. Cinayətkarlar mətnlərlə yanaşı, onları maraqlandıran yerlərin xəritələrini, fotosəkillərini və digər müxtəlif detallarını elektron poçtu ilə göndərən zaman onları şifrləyirlər.
- Faylların sıxılması. Məlumatları, o cümlədən faylları ötürərkən onları əvvəl xüsusi proqramlar vasitəsilə sıxıb sonra şifrlədikdə effekt daha böyük olur və belə şifrkodun açılması xeyli çətinləşir. Onlara sıxılma prosesi zamanı parol da qoymaq mümkündür.
- Steqanoqrafiya. Bu mexanizm məxfi məlumatların varlığının gizlədilməsi prinsipinə əsaslanır. Belə məlumatlar faylların adını, parolu və ya diskdə yazıldığı yeri bilməyən istənilən şəxs üçün görünməz olur.
- Məlumatların başqa yerdə saxlanması. Kompüterlərdə təhlükəsizlik tədbirləri kifayət qədər etibarlı olmadıqda xakerlər öz məlumatlarını başqa yerdə olan kompüterlərdə saxlaya bilirlər. bu zaman məlumatların başqa kompüterlərdə gizlədilməsindən, adətən həmin kompüterlərin sahiblərinin xəbəri olmur.
- Anonim elektron poçtu. Anonim poçt xidməti göndərən şəxs haqqında heç bir İnformasiya olmadan məlumatı ünvana çatdırır. Belə ki, bu zaman məlumatı alan tərəf göndərənin kimliyi və məlumatın mənbəyi haqqında heç bir bilgi əldə edə bilmir. Bu texnologiya anonim poçt vasitəçisi adlanan xüsusi poçt xidmətinin köməyi ilə həyata keçirilir.
- Açıq formaların istifadəsi. cinayətkarlar şifrləmə mexanizmlərini istifadə etməklə açıq forumlarda sərbəst şəkildə ünsiyyətə girə bilirlər. 1997-ci ildə

cinayətkarlar məhz açıq forum texnologiyasından, daha doğrusu America Online Net Girl Board xidmətindən istifadə etməklə Microsoft şirkətinin Bill Qeytsi ölümü ilə hədələmişdilər.

- Internetdə söhbət və görüş texnologiyasından istifadə. Cinayətkarlar interaktiv danışmaq və ya yazışma vasitəsilə ünsiyyətin qurulmasını İnternetin söhbət (chat) rejiminin köməyi ilə həyata keçirə bilirlər. onlar burada əvvəlcədən xüsusi kodlaşdırılmış formada, yəni şərtlilikləri istifadə etməklə ünsiyyətdə olurlar.
- Kompüter müdaxiləsi və dolaşdırma. Xakerlər hər hansı sistemə soxula və ondan digər kompüterə daxil olmaq üçün aralıq vasitə kimi istifadə edə bilirlər. bu yolla müvafiq kompüterə daxil olan xakerlər öz məlumatlarını digər kompüterə ötürür, beləliklə, izi itirməyə çalışır ki, onu izləmək çətin olsun. Bu texnologiyaları dolaşdırma adlandırırlar.
- Yoxlamamq imkanının olmaması. Bir çox təşkilatlar sonradan hadisələrin baş verəcəyi təqdirdə izləməni təmin etmək məqsədilə sistemə giriş parollarını avtomatik yoxlayan proqramları reallaşdırır və tətbiq edirlər. belə olduqda cinayətkarlar başqa proqramları (Root Kit və ya Zap proqramlarını) istifadə etməklə bu proqramın yoxlamaları həyata keçirən hissəsini sıradan çıxarır və ya onların fəaliyyətinə aid olan yazıları pozurlar.

21. Müxtəlif sahələrdə olan kibernetik cinayətlər

İnkişaf etmiş ölkələrdə maliyyə və bank sistemlərinin informasiya-texniki təminatı ilə məşğul olan strukturlar, praktiki olaraq, onlara qeyri-məhdud dərəcədə təsir göstərmək imkanlarına malik olurlar. Belə ki, maliyyə vəsaitlərinin real idarə edilməsi üçün həmin texniki təşkilatlar tərəfindən xidmət göstərilən məlumat banklarına, kompüter şəbəkələrinə və telekommunikasiya sistemlərinə daxil olmaq lazım gəlir. İnformasiya texnologiyalarının beynəlxalq xarakteri ona gətirib çıxarmışdır ki, kompüter şəbəkələri vasitəsilə həyata keçirilən informasiya axınlarına giriş əldə edə bilən şəxslər, təşkilatlar və ölkələr real olaraq müxtəlif ölkələrdə vəziyyətə təsir etmək iqtidarında olurlar. Məsələn, ABŞ-ın xarici borcu bir neçə trilyon təşkil etməsinə baxmayaraq, bu, ölkənin rəhbərliyini çox da narahat etmir. Məsələ ondan ibarətdir ki, dünyanın bütün banklarının 60%-nin fəaliyyətini təmin edən informasiya bankları ABŞ-da yerləşir. Bu isə müasir dövrdə real kapitaldır.

İsveçrə bankları dünyada maliyyə sahəsində liderliyə malikdirlər, lakin bu ölkənin banklarının 80%-nin informasiya xidməti ABŞ-da həyata keçirilir. Məhz bu kibernetik terrorçuluq cinayətləri əmil ABŞ-ın bu sahədə üstünlük əldə etməsinə imkan verir. Ona görə də kompüterlər, kompüter sistemləri və şəbəkələri çox şeylər vəd edən cinayətkarlıq silahına çevrilmişdir. İnkişaf etmiş ölkələrdə, praktiki olaraq, bütün pul əməliyyatları kompüter sistemləri və şəbəkələri vasitəsilə həyata keçirilir. Active Media Research şirkətinin məlumatlarına görə, ABŞ-da 2000-ci ildə elektron kommersiyanın ümumi həcmi 2 trilyon ABŞ dolları təşkil etmişdir.

Qərb ölkələrində iqtisadiyyat sahəsində kibercinayətkarlıq hadisələri nəticəsində dəyən ziyanın məbləği orta hesabla 450 mindən 1 milyardadək ABŞ dolları təşkil etmişdir. Müxtəlif ölkələrdə məhz bu səbəbə görə firmaların illik itkiləri artıq milyardlarla (ABŞ ~ 100 milyard, Böyük Britaniya ~ 4,45 milyard, Qərbi Avropa ölkələri ~ 39 milyard) ABŞ dolları ilə ölçülür. Çirkli pulların leqallaşdırılması («yuyulması»), kompüter proqramları üzərində olan intellektual mülkiyyət hüquqlarının pozulması, kommersiya və ya sənaye casusluğu, elektron ödəniş kartlarının mənimsənilməsi ilə bağlı cinayətlər xüsusilə diqqəti cəlb edir.

Ekspert qiymətləndirmələri göstərir ki, beynəlxalq səviyyədə elektron ödəniş kartları ilə bağlı cinayətlər beynəlxalq bank sistemlərinə kart hesabları üzrə əməliyyatların 10%-dək həcmində zərər vurur. Belə ki, Master kart beynəlxalq elektron ödəniş sistemində 703000 ABŞ dolları, VISA kart elektron ödəniş sistemində isə 1,2 milyard ABŞ dolları məbləğində zərərlə nəticələnən belə fırıldaqclar qeydə alınmışdır.

Kredit kartlarının saxtalaşdırılması, kompüterlərin köməyi ilə pulların oğurlanması ABŞ, İtaliya və bir sıra digər ölkələrdə həqiqi fəlakət xarakteri almışdır. Şirkətlər, ələlxüsus, banklar əmanətçilərin, aksiyaçıların, tərəfdaşların yanında etibarlarının itirilməsindən qorxaraq kompüter oğurluğu faktlarını mümkün qədər

gizlətməyə çalışırlar. Ona görə də itkilərin miqyasının statistik qiymətləndirilməsi barədə rəsmi məlumat, demək olar ki, yox dərəcəsindədir. Ekspertlərin fikrincə, ABŞ-da kompüterlərin köməyi ilə banklardan silahlı qarətlərə nisbətən 4 dəfə çox oğurluq həyata keçirilir. Son on il ərzində belə oğurluqlar nəticəsində itkilərin həcmi 20 dəfədən çox artmış və onların ümumi məbləği onlarla trilyon dollar miqdarında müəyyən edilir. Ümumiyyətlə, belə cinayətlərin açılması 15%-dən çox deyildir.

Kompüter cinayətkarlığı ilə mübarizə məsələləri sahəsində Mərkəzi və Şərqi Avropa ölkələrinin hüquq mühafizə orqanları ilə əməkdaşlıq üzrə İnterpolun işçi qrupunun 28-30 avqust 2000-ci ildə keçirilən altıncı iclasında qeyd olunmuşdur ki, kibercinayətlər nəticəsində əldə olunan mənfəət həcminə görə narkotik alveri və qeyri-legal silah satışı yolu ilə əldə olunan mənfəətdən sonra üçüncü yeri tutur.

Avropa Şurasının ekspertləri tərəfindən qeyd olunmuşdur ki, xakerlərin yalnız kredit kartları vasitəsilə həyata keçirdikləri fırıldaqclar nəticəsində Avropa Birliyi ölkələrinə hər il təxminən 400 milyon, kompüter virusları vasitəsilə təxminən 12 milyard, mülkiyyət hüquqlarının pozulması nəticəsində isə 250 milyard ABŞ dolları həcmində ziyan vurulur.

ABŞ-da informasiya sistemlərinin müdafiəsi üzrə agentlik (DİSA) tərəfindən keçirilən eksperiment çərçivəsində 1995-ci ildə yüksək ixtisaslı «elektron piratlar» qrupu qısa müddət ərzində Pentaqonun kompüter sisteminə daxil olmuş və ABŞ Müdafiə Nazirliyinin 8900 kompüterindən 88%-ni öz nəzarəti altına almışdır.

Pentaqonun təhlükəsizlik şöbəsi hər bazar günü ABŞ Müdafiə Nazirliyinin informasiya qovşaqlarına 60-dan artıq xaker hücumlarını qeydə alır.

1995-ci ildə ABŞ-ın Hesablama Palatası Müdafiə Nazirliyi, həmçinin onun sifarişlərini yerinə yetirən təşkilatlar tərəfindən nazirliyin informasiya resurslarına xarici İnformasiya təhlükəsizliyi: kompüter cinayətkarlığı və kiberterrorçuluq şirkətlərin buraxılmasının qadağan olunması məsələsini ciddi şəkildə qaldırmışdır.

Məhz həmin il Almaniyadan olan xaker Hərbi Hava Qüvvələrinin Nyu-Yorkdakı kompüter bazasına (bu bazada hansı bombanın nə vaxt və hara atılacağı barədə informasiya saxlanılırdı) daxil olmuşdu. Sonra həmin xaker bu kompüter vasitəsilə Çili, Kolumbiya, Latviya və Koreyadakı digər kompüterlərə qoşularaq Pentaqonun kompüter şəbəkələrindən nüvə silahı haqqında 29 sənədi, o cümlədən nüvə, kimyəvi və bakterioloji silahlardan müdafiənin ordu planını oğurlaya bilmişdi.

Reuter agentliyinin məlumatlarına görə 2001-ci ildə Fələstin tərəfdarı olan minlərlə istifadəçi öz kompüterlərindən eyni zamanda məqsədyönlü şəkildə hücumlar həyata keçirməklə İsrailin Müdafiə Nazirliyinin saytının fəaliyyətində problemlər yaratmış, nəticədə trafik olduqca yüklənmiş və bu saytlara giriş, demək olar ki, bağlanmışdır. Bunun cavabında İsrail xakerləri «Hizbullah» müsəlman qruplaşmasının saytını uzun müddətə sıradan çıxarmışdılar.

Əl-Qaidənin kompüter texnologiyaları üzrə yüksək ixtisaslı mütəxəssislərə və «Promis» kompüter proqramına malik olması barədə informasiya artıq o zaman

bəlli idi. «Promis» proqramı Amerikanın xüsusi xidmət orqanlarının fəaliyyətini izləmək, ABŞ-ın strateji obyektləri haqqında məxfi məlumatları əldə etmək, eləcə də heç bir problem olmadan cinayətkarlara «çirkli pulları yumaq» imkanlarını yaradırdı.

1992-ci ildə Litvadakı İqnalın AES-in kompüterinə «troya atının» yeridilməsi nəticəsində Çernobıl qəzasına bənzər qəzanın baş verməsi təhlükəsi yaranmışdı.

1998-ci ilin may ayında ABŞ-dan olan yeniyetmə Hindistanda yeraltı nüvə sınaqları haqqında televiziya proqramlarına baxdıqdan sonra InfoSeek axtarış serverində «in atomic» açar sözünü daxil edərək axtarış aparmış və nəticədə atom bombasının işlənilib hazırlanması ilə məşğul olan Bhabha Atomic Research Center şirkətinin kompüter şəbəkəsinə girə bilmişdi.

1999-cu ilin sentyabr ayında bir xaker ABŞ-ın Lourevs Liver Mor adına laboratoriyasının şəbəkəsinə soxularaq 50 min ABŞ dolları məbləğində ziyan vurmuşdu.

Həmin il, İsrailin Siri Security Research qrupu 214 ölkədə 36 milyon İnternet ünvanını kütləvi sürətdə tədqiq etmiş, nəticədə qrupun mütəxəssisləri bu sistemlərdə, o cümlədən də ABŞ, Hindistan və Fransanın nüvə tədqiqatları mərkəzlərinin informasiya sistemlərində 730213 “zəif yer”, yəni informasiyanın sızmasının mümkün kanallarını aşkar etmişlər.

2000-ci ilin yanvar ayında amerikalı yeniyetmələr nüvə silahının işlənilib hazırlanması proqramına cəlb olunmuş ABŞ-ın Sandia və Oak Ridge adlı iki milli laboratoriyasının şəbəkələrinə daxil olmaq üçün 25 İnternet provayderin şəbəkələrindən 200 mindən artıq istifadəçinin qeydiyyat yazılarını oğurlamışdılar.

1999-cu ildə ABŞ-ın Los-Anamoss milli laboratoriyasından Amerika, rus, çin və fransız nüvə silahları haqqında informasiyanın saxlandığı bərk disklər oğurlanmışdı.

Albukerkada Sandia milli nüvə laboratoriyası 2001-ci ilin aprel ayında xakerlərin elə ciddi hücumlarına məruz qalmışdı ki, hadisənin təhqiqatını aparan MKİ əməkdaşları bu barədə ABŞ prezidentinə məlumat verməli olmuşdular.

1995-ci ilin mart ayında xakerlər tərəfindən ABŞ-ın Conson Kosmik tədqiqatlar mərkəzinin iki kompüterinə edilmiş hücum nəticəsində mərkəzin sistemlərinə qoşulmuş istifadəçilərin 1300 identifikatoru və parolu oğurlana bilərdi.

1997-ci ilin sentyabrında ziyankar şəxs kompüter şəbəkəsi vasitəsilə NASA-nın yerüstü stansiyaları ilə Rusiyanın «Mir» stansiyasına qoşulmanı həyata keçirən Atlantik kosmik gəmisi arasında tibbi göstəricilərin ötürülməsi prosesini kəsmiş və bununla da astronavtların həyatını ölüm təhlükəsi altına qoymuşdu.

1999-cu ilin sentyabrında bir xaker Marşal idarəetmə mərkəzinin 13 kompüterinə soxulmuşdu.

2000-ci ilin avqust ayında bir yeniyetmə Qoddard Kosmik uçuşlar mərkəzinin saytının baş səhifəsində Napset musiqi şəbəkəsi ilə bağlı məhkəmə çəkişmələrinə qarşı etiraz çağırışlarına dair məlumatı yerləşdirmişdi.

2000-ci ilin oktyabrında FTB ABŞ-ın Lockheed Martin aviasiya tikinti şirkətinin şəbəkəsinə icazəsiz daxil olmasına və gözəgörünməz Stealth təyyarəsinin konstruksiyası haqqında korporativ məlumatları oğurlamasına görə Rusiya xakerlərindən birini ittiham etmişdi.

2001-ci ilin sentyabrında NASA-nın Pasadenedəki reaktiv hərəkət laboratoriyasının kompüterlərinə girmiş və onlarda «troya atı»nı yerləşdirmiş xaker qrupu məhkum edilmişdir.

2001-ci ilin noyabr ayında bir xaker Stendford universitetində peyklərin idarə olunmasını təmin edən məntəqələrin işlənilib hazırlanmasına cavabdeh olan mütəxəssislərin kompüterlərinə daxil olmuşdu.

2001-ci ilin fevral və mart aylarında bir xaker Rusiya Aviasiya-kosmik agentliyinin uçuşların idarə olunması mərkəzinin saytlarını dağıtmışdı.

2002-ci ildə xaker parolların seçilməsi proqramının köməyi ilə «Energiya» elmi-istehsalat birliyinin kompüter şəbəkələrinə giriş əldə etmişdi. Bu şəbəkədə birliyin mütəxəssislərinin M.V.Xruniçev adına Mərkəzin və Amerikanın Boeing şirkətinin əməkdaşları ilə xidməti yazışmaları saxlanırdı.

1997-ci ilin avqust ayında «İnternetin qara pələngləri» adlı kiberqrupun Şri-Lanka hökumətinin elektron poçtuna hücumu qeydə alınmışdı.

1998-ci ilin may-iyun aylarında Hindistanda nüvə sınaqlarına qarşı etiraz edən xakerlər Hindistanın Badhidəki atom təhqiqatları mərkəzinin saytının əsas səhifəsini və elektron poçtunu məhv etmişdilər.

1998-ci ilin sentyabr ayında İsveçdə sol qruplaşmalardan biri tərəfindən İsveç sağ radikallarının serveri məhv edilmişdi.

1999-cu ildə Yuqoslaviyanın bombalanması zamanı Rusiya, Serbiya və digər ölkələrdən olan xaker qrupları Amerika dövlət orqanlarının serverlərinə məqsədyönlü şəkildə hücum etmişdilər.

İraqda hərbi əməliyyatların ilk günlərində 400-dən artıq İnternet sayt hücumu məruz qalmış, onlarda müharibə əleyhinə ingilis və ərəb dillərində çağırışlar yerləşdirilmişdi. «İraq» mənşəli kompüter virusunu işləyib hazırlayanlar bu virusun yayılması məqsədilə İraqdakı hadisələrə beynəlxalq aləmdə ümumi marağın olmasını nəzərə alaraq, müxtəlif elektron poçt ünvanlarına «Go USA!!!» yazısı və döyüş əməliyyatları gedən yerlərdən son fotosəkillərə baxmaq təklifi olan viruslu mesajlar göndərirdilər. Belə elektron poçtların baxılması nəticəsində kompüterlər virusa yoluxurdu.

2001-ci il 11 sentyabr hadisələrindən sonra VSB/Nedal (Laden adının əksi) adlı virus meydana çıxmışdı. Bu virus hazır faylların məhv edilməsi üçün həmin faciə haqqında məndən istifadə edirdi.

Bu virus, yoluxduğu kompüterlərin Microsoft Outlook ünvanlar kitabında olan bütün ünvanlara elektron poçtu vasitəsilə özünü göndərməklə digər kompüterlərə yayılırdı.

Belə elektron məktublara, adətən, «Osama Ben Laden comes Back!» (Osama Ben Laden qayıdır) yazıları daxil edilir, İsrail və ABŞ-ın tam məhv edilməsinə çağırırdı.

Azərbaycan Respublikasında da siyasi sahədə informasiya təhlükəsizliyinin pozulması halları qeydə alınmışdır. Belə ki, 2006-cı ilin avqust ayının 3-də Azərbaycan Milli Elmlər Akademiyasının (AMEA) İnternet saytına www.science.az hücum edilmişdir. Sonradan aparılmış araşdırmalar nəticəsində məlum olmuşdur ki, AMEA-nın saytına hücumlar erməni xakerləri tərəfindən həyata keçirilmişdi.

Qanlı 20 yanvar faciəsinin (20 yanvar 1990-ci ildə Bakı şəhərində baş vermişdir) baş verdiyi dövrdə SSRİ-nin prezidenti olmuş Mixail Qorbaçovun saytı həmin faciənin 17-ci ildönümü ərəfəsində – 2007-ci ilin yanvar ayının 19-da azərbaycanlı xakerlər tərəfindən dağıdılmış və sayta 20 yanvar hadisələrini əks etdirən şəkillər və informasiya yerləşdirilmişdi.

Buna cavab olaraq, həmin ayın 22-də Azərbaycan ictimai televiziyaşının Web saytı (www.itv.az) hücumə məruz qalmış və dağıdılmışdı. Xakerlər saytda Ermənistan xüsusi xidmət orqanlarının adından Azərbaycanın xüsusi xidmət orqanlarına ünvanlanmış məlumat yerləşdirmişdilər. Erməni xüsusi xidmət orqanları isə Azərbaycan ictimai televiziyaşının saytının dağıdılmasına onların heç bir aidiyyətinin olmadığı barədə məlumat yaymışdılar. Ekspertlətin fikrincə, xakerlər Azərbaycan ictimai televiziyaşının saytının domen idarəçiliyinin saxlandığı yahoo.com poçt qutusunu sındırmaqla saytda dəyişikliklər edə bilmişlər.

Poçt qutusunun sındırılması isə parolların sadə seçilməsi və ya saytın Web masterinin kompüterinə troya atının yeridilməsi yolu ilə mümkün olmuşdur.

Məlum olduğu kimi, «kompüter terrorçuluğunun» ilk təzahürləri ötən yüzilliyin 90-cı illərində kompüter viruslarının yaranması, kompüter sistemlərində və şəbəkələrində yayılması ilə qeydə alınmışdır. 2000-ci ilin may ayının 1-də yaranmış «I love you» kompüter virusu çox qısa zaman kəsiyində İnternet şəbəkəsi vasitəsilə yayılmış, dünyanın bir çox ölkələrinin hökumət müəssisələrinin, parlamentlərinin və korporasiyalarının fəaliyyətini pozmuş, təxminən 45 milyon kompüter şəbəkəsinin, o cümlədən Pentaqonun və Böyük Britaniya Parlamentinin kompüterlərini sıradan çıxarmışdır. Virus peyda olandan dərhal sonra Pentaqon kompüter təhlükəsizliyi sahəsində fəaliyyət göstərən təşkilatlarla birlikdə “məhəbbət qurdu” ilə mübarizəyə və zəruri antivirusun yaradılması işinə başladı. FTB İnternetə virus hücumu faktı üzrə cinayət təhqiqatını qaldırmışdı. FTB-nin verdiyi məlumatlar əsasında Filippin Milli təhqiqatlar bürosu “I love you” virusunu yaradan və İnternetə buraxan xakeri müəyyən etmiş və onun həbs olunması üçün order almışdır. Bu şəxs Filippinin Manila şəhəri yaxınlığında yaşayan 23 yaşlı tələbə Onele de Quzman idi. FTB-nin agentlərinin fikrincə o, virusu yaradaraq, "spydersuper.net" və "mailmesuper.net.ph" elektron ünvanlarına yükləmiş, onlar vasitəsilə isə bütün dünyaya yayılmışdır. “I love you” virusu indiyə qədər mövcud olan viruslar arasında ən sürətlə yayılanı olmuşdur.

Computer Economic Amerika qrupunun qiymətləndirilməsinə görə, bu hadisə indiye qədər qeydiyyatda alınmış kiberterror aktlarının ən ciddiələrindən biri olmuş və peyda olduğu ilk beş gün ərzində 6,7 milyard dollar məbləğində maddi zərər vurmuşdur.

2002-ci ilin oktyabr ayının 23-də müxtəlif ölkələrdən olan xakerlər tərəfindən İnternet şəbəkəsinin ABŞ-da yerləşən 13 aparıcı beynəlxalq serverinə (backbon) məqsədyönlü kibershücumlar həyata keçirilmiş, onların nəticəsində serverlərdən doqquzu sıradan çıxmış və yalnız dördü salamat qalmışdır. Ekspertlərin fikrincə, bu aksiya müxtəlif ölkələrə ümumilikdə 1 trilyon ABŞ dollarından çox məbləğdə maddi zərər vurmuş, eləcə də beynəlxalq kompüter telekommunikasiya sisteminin bütövlükdə mövcudluğunu təhlükə altına almışdı.

2002-ci ilin aprelində "Klez" adlı İnternet-soxulcanın təhlükəli versiyası fəallaşmış və dünyada milyonlarla kompüter bu proqramlarla yoluxmuşdu. Nəticədə, yoluxmuş kompüterlərin sayı görünməmiş sürətlə artmışdır. Mütəxəssislər "Klez.h" proqramının miqyasını və təhlükəsini "I love you" virusu ilə müqayisə edirlər.

ABŞ MKİ-nin materiallarına əsasən, terrorçu qruplar (Hizbullah, Həmas, Abu Nidal və Əl-Qaida) öz cinayətkar fəaliyyətlərini təşkil etmək üçün İnternetin imkanlarından fəal istifadə edirlər. Məsələn, 2001-ci ilin sentyabr ayının 11-də Ümumdünya Ticarət Mərkəzində partlayışı təşkil etmiş Rəmzi Yusef terror aktlarının təşkili üzrə təlimatları şifrələnmiş elektron məktub kimi bilavasitə öz noutbukuna alırdı. Terrorçular maraq dairələrində olan obyektlərin xəritə və fotosəkillərini ötürmək və ünvana çatdırmaq üçün idman, pornoqrafik və s. saytlardan istifadə edir və öz fəaliyyətlərini maskalayır. Qrafik təsvirlərə çevrilmiş və yerləşdirilmiş belə mətnləri, eləcə də digər materialları ələ keçirmək, praktiki olaraq, qeyri-mümkündür. Lakin əldə olunmuş şəklın üzərində müvafiq proqramların köməyi ilə işlədikdən sonra onu mətnə çevirmək mümkün olur. Ötən əsrin 90-cı illərinin ortalarında ABŞ-da Kosmosun və suyun altının tədqiqatı elmi mərkəzinin təhlükəsizliyi xidmətinin mütəxəssisləri hazırladıqları sənədləri çap edərkən onların çox gec çap olunmasını müşahidə etmiş və apardıqları araşdırma nəticəsində müəyyən etmişdilər ki, çapa göndərilən fayllar əvvəlcə Rusiyada yerləşən bir kompüterə ötürülür və yalnız bundan sonra printerdə çap olunur. Qeyd etmək lazımdır ki, uzaq məsafədə olan şəbəkə printerləri təşkilatların kompüter şəbəkələrində informasiya sızması baxımından ən zəif yer hesab olunur. Belə ki, bu printerlərin xüsusi ünvanları olur və onlar tez sındırıla bilən standart protokollar vasitəsilə işləyirlər. 1994-cü ildə britaniyalı xaker Liverpul xəstəxanalarından birinin kompüter sisteminə daxil olmuş və xəstələrə verilməsi üçün nəzərdə tutulmuş dərmanların siyahısında dəyişiklik aparmışdı. Nəticədə, kompüter xəstələrdən birinə zəhərləyici qarışıq olan inyeksiya yazmışdı. 1998-ci ildə FTB-nin mühafizəsi altında olan xüsusilə mühüm şahidin ağır vəziyyətdə saxlandığı klinikanın lokal kompüter şəbəkəsinə İnternet vasitəsilə icazəsiz giriş əldə edən cani-xaker bir sıra şlüzləri və mühafizə sədlərini adlayıb keçmiş, kardiostimullaşdırıcının parametrlərini ələ şəkildə dəyişdirmişdi ki, bunun da nəticəsində xəstə ölmüşdü.

22. Kibernetik cinayətlərə qarşı mübarizə sahəsində qanunvericilik bazası

Müxtəlif ölkələrin hüquq mühafizə orqanlarının transmilli kibercinayətkarlıqla mübarizə sahəsindəki fəaliyyətlərinin əlaqələndirilməsi kontekstində həmin ölkələrdə bu cinayətlərin üstünün açılması göstəriciləri xüsusi yer tutur. Belə ki, elmi nəşrlərdə gedən məlumatlara görə, son beş il ərzində Böyük Britaniyada aşkar olunmuş 270 kibercinayətdən yalnız 6-sı, AFR-da 2777-dən 170-i, Fransada isə 70-dən 10-u açılmışdır.

Mütəxəssislər açılmamış cinayətlərin faizinin yüksək olmasını aşağıdakı amillərlə izah edirlər:

- kiberterrorçuların hazırlıq səviyyəsinin və intellektual potensialının yüksək olması;
- cinayət-prosessual fəaliyyəti tənzimləyən qanunvericilik aktlarının, kibershücumlara qarşı mübarizə üçün zəruri texniki vasitələrin, xüsusi hazırlanmış yüksək ixtisaslı kadrların və müxtəlif ölkələrin hüquq mühafizə orqanları arasında effektiv qarşılıqlı əlaqə mexanizmlərinin olmaması;
- kompüter texnologiyalarından istifadə etməklə həyata keçirilən cinayətlərin törədilməsinin sürətlə və gizli şəkildə baş verməsi;
- bu sahədə müxtəlif ölkələrin milli qanunvericiliklərinin uzlaşdırılmaması;
- hüquq mühafizə orqanlarında kadrların hazırlıq səviyyəsinin aşağı olması və tərkibinin tez-tez dəyişməsi;
- onlara məxsus olan kompüter sistemlərində və ya şəbəkələrində xakerlər tərəfindən həyata keçirilmiş uğurlu hücumların daha geniş yayılması səbəbindən nüfuzunun itirilməsinə və gəlirinin aşağı düşməsinə, eləcə də digər ağır nəticələrə gətirib çıxara biləcəyindən qorxduqlarına görə zərərçəkən təşkilatlar tərəfindən hüquq mühafizə orqanlarına müraciət edilməməsi.

Yeni informasiya-kommunikasiya texnologiyaları elə sürətlə təkmilləşir ki, hüquq və qanunvericiliyin inkişafı onlardan xeyli geri qalır. Həmçinin, qeyd etmək lazımdır ki, ayrı-ayrı nazirliklər və idarələr əksər hallarda müəlliflərin elmi tədqiqatlarına qayğı ilə yanaşmır, elmi etika normalarını və intellektual mülkiyyət hüquqlarını pozanlara qarşı lazımi tədbirlər görmürlər. Mütəxəssislərin fikrincə, informasiyalasdırma sahəsində elmi-tədqiqat işləri üzrə keçirilən tenderlərin qaliblərinin müəyyən edilməsi zamanı məmur himayədarlığı və korrupsiya əlamətləri özünü aşkar şəkildə büruzə verir.

Bununla yanaşı, bir çox ölkələr tərəfindən kiberterrorçuluqla mübarizə sahəsində tədricən müsbət addımlar atılmış və müəyyən təcrübə qazanılmışdır. İlk növbədə, bu istiqamətdə atılan ilk addım kimi bir sıra beynəlxalq və dövlətlərarası razılaşmaların qəbul olunmasını göstərmək olar.

Dünyanın bir çox ölkələrində kibercinayətkarlıq sahəsində müxtəlif qanunvericilik və normativ-hüquqi aktlar qəbul edilmişdir.

2003-cü ilin fevral ayında ABŞ hökuməti tərəfindən kiberfəzanın mühafizəsi ilə bağlı Milli Strategiya qəbul edilmişdir. Strategiyada ölkənin informasiya sistemlərinin təhlükəsizliyinin təmin olunmasının əsas istiqaməti ilk növbədə, dövlət idarəetmə, xüsusi xidmət və hüquq mühafizə orqanları, habelə təsərrüfat fəaliyyəti subyektlərinin (dövlət və şəxsi) qarşılıqlı fəaliyyətinin təşkili yolu ilə beynəlxalq terrorçuluq və mütəşəkkil cinayətkarlıq təhlükələrinin aşkarlanmasından və neytrallaşdırılmasından ibarətdir.

Bu sahədə əsas vəzifələr kimi aşağıdakılar müəyyən edilmişdir:

- ayrı-ayrı obyektlərin informasiya resurslarına ən əlverişli icazəsiz daxilolma yollarının və üsullarının aşkar olunması, terrorçu və ekstremist təşkilatların onlara daxil olmasının qarşısının alınması üçün müvafiq şəraitin yaradılması;
- informasiyaya giriş və onların mübadiləsi prosesinin nizamlanması, İnternet qlobal kompüter şəbəkəsində məlumatların ötürülməsinə nəzarət üçün mövcud proseduraların təkmilləşdirilməsi, yeni proseduraların işlənib hazırlanması və tətbiqi;
- qorunan elektron şəbəkələrə icazəsiz girişin qarşısını effektiv almaq məqsədilə müvafiq proqram təminatının işlənib hazırlanması;
- kiberhücumların və kompüter cinayətlərinin nəticələrinin aradan qaldırılması və informasiya sistemlərinin normal fəaliyyətinin tez bərpa olunması üzrə təsirli mexanizmin yaradılması;
- kiberhücumlara məruz qalma ehtimalları daha böyük olan obyektlərin fiziki qorunması üçün üsul və vasitələrin təkmilləşdirilməsi.

23. Kompüter cinayətlərinə qarşı mübarizə işinin təşkili

Kompüter cinayətlərinin inkişaf tendensiyasının təhlili belə nəticəyə gəlməyə imkan verir ki, bu gün Azərbaycanda da yeni növ terrorçuluğun – kiberterrorçuluğun gündəmə gəlməsi üçün müvafiq şərait yaranmaqdadır. Belə ki, böyük ehtimalla proqnoz vermək olar ki, bütün dünyada kiberterror təhlükəsi artır və artmaqda da davam edəcəkdir. Bu baxımdan böyük və ya kiçik, güclü və ya zəif olmasından asılı olmayaraq bütün ölkələrdə kiberterrorçuluğa və kompüter cinayətkarlığına qarşı mübarizə aparılmalı, informasiya təhlükəsizliyi üzrə fəvqaladə hallara cavab verən təşkilat yaradılmalıdır. Kiberterrorçuluğun və kompüter cinayətkarlığın qarşısını almaq üçün bəzi tədbirlərin həyata keçirilməsi zəruridir:

- Xarici ölkələrlə, o cümlədən onların hüquq mühafizə və xüsusi xidmət orqanları, həmçinin kiberterrorçuluq və kompüter cinayətkarlığı ilə mübarizə kimi vəzifələri yerinə yetirən beynəlxalq təşkilatlarla effektiv əməkdaşlığı təşkil etmək;
 - Hər bir ölkədə kiberterrorçuluğa qarşı mübarizə üzrə milli qurumlar və transmilli kompüter hadisələrinə reaksiya verilməsinə yardım gözlənilməsi üzrə beynəlxalq əlaqə məntəqələrini yaratmaq, onlar arasında koordinasiyanı təmin etmək;
 - Kiberterrorçuluğa və kompüter cinayətkarlığına qarşı mübarizə işində hüquqi yardım məsələlərində digər dövlətlərlə sərhədsiz əməkdaşlığı genişləndirmək;
- Kiberterrorçuluqla mübarizə üzrə qərarların qəbul edilməsi üçün mövcud prosedurları təkmilləşdirmək, yenidən işləmək;
- Bütün dövlətlərdə nəqliyyat, telekommunikasiya, energetika, bioloji və kimyəvi istehsal, səhiyyə və digər kritik sektorların informasiya sistemlərinin etibarlı qorunmasını təmin etmək;
 - Kütləvi informasiya azadlığının konstitusiyaya və digər qanunvericiliklə məhdudlaşdırılmasının nizamlanması üzrə mövcud beynəlxalq standartlara riayət olunmasını təmin etmək və s.

24. Kriptoqrafiyanın meydana gəlməsi. Kriptoqrafiyanın məqsədləri əsas anlayışları

Kriptologiya – qədim elmdir və adətən Yuliy Sezar haqqında söhbət getdikdə, bu haqda danışığ (bizim eradan 100-44 il əvvəl) gedir. Qədim romada Sezarın Çiçeron və digər “abonentlərlə” məktub yazışmasında (bizim eradan 106-43-cü illər) şifrləmə üsulundan istifadə edilmişdir. Sezarın şifrində, başqa sözlə desək dövrü yerdəyişmələrdə məlumatda hər bir hərf əlifbada ondan müəyyən hərflər miqdarı qədər geridə olan hərflə əvəz olunur. Sezar hər bir hərfi, həmin hərfdən 3 hərf arxada olan hərflə əvəz etmişdir. Bu günkü gündə simvollarla əməliyyatı yerinə yetirdikdə, əməliyyatda hərflər yox, həmin hərflərə uyğun olan ədədlər iştirak edirlər. Latin əlifbasında A-ya uyğun olan “0”-dan Z-ə uyğun olan 26-ə qədər ədədlərdən istifadə etmək olar. İlk simvola uyğun gələn ədədi X ilə, kodlaşdırılmış ədədi isə Y ilə işarə etsək, o zaman əvəzedici şifrın tətbiq olunma qaydası belə olacaq: $Y = x + z \pmod{N}$, (1). Burada z- məxfi açar, N - əlifbadakı smvolların miqdarı, N moduluna görə toplama isə - adi toplamaya oxşar bir əməl olub, adi toplamadan fərq ondan ibarətdir ki, əgər adi toplamada nəticə N-dən böyük və ya ona bərabər olduğu halda, ikinci halda cəmin qiyməti onun N-ə böldükdə alınmış qalığa bərabər qəbul edilir.

Kriptologiya – şifrləmə üsullarını öyrənən və ya məlumatın doğruluğunu yoxlayan kriptoqrafiya və aydınlaşdırma olumu tədqiq edən və kriptoqramı əvəz edən kriptonaliz kimi 2 hissədən ibarətdir. Kriptoqrafiyada ilk sistemə kimi böyük arxitektör Leon Battista Albertinin əsərini göstərmək olar. XVII əsrin ortalarına qədər kriptoqrafiya və kriptanaliz üzrə külli miqdarda işlər meydana gəlmişdir. O vaxtlar şifroqram üzrə Avropada çox maraqlı hadisələr baş vermişdir. Kriptologiya sahəsində növbəti məşhur şəxs – hollandiyalı Oqyust Kerkhoff (1835-1903-cü illər) olmuşdur. Çox qiymətli olan “Kerkhoff qaydası” ona məxsusdur. Bu qaydaya görə “şifrın davamlılığı yalnız açarın məxfiliyi ilə təyin olunur”. AT&T-in mühəndisi Jilber Vernamdır. 1926-cı ildə o, həqiqətən də açılmayan şifr təklif etmişdi. Şifrın ideyası ondan ibarət idi ki, (1) tənliyində hər bir növbəti simvol üçün Z-in yeni qiymətini seçmək lazımdır. Məxfi açardan yalnız bir dəfə istifadə olunmalıdır. Əgər bu açar təsadüf nəticəsində seçilirsə, Şennon tərəfindən 23 il əvvəl ciddi sübut olunmuş nəzəriyyəyə görə belə şifr açılmazdır. II dünya müharibəsində geniş tətbiq olunmağa başlanmış “şifr-bloknot”-lardan istifadə olunmasının nəzəri əsaslarını məhz həmin açılmaz şifr təşkil edir. Şifrləməmişdən əvvəl, informasiyanı statik kodlaşdırmaq lazımdır (sıxlaşdırmaq, arxivləşdirmək). Bu halda informasiyanın həcmi və izafiliyi azalacaq, entropiya yüksələcəkdir (bir simvola uyğun olan informasiyanın orta miqdarı).

“Kriptoqrafiya” sözü yunan dilində “kryptos” – məxfi və “grapho” – yazı sözlərindən yaranmışdır. Bu terminin mənası kriptoqrafiyanın əsas təyinatını ifadə edir – vacib məlumatı mühafizə etmək və ya məxfi saxlamaq.

Məxfi məlumatların ötürülməsi zamanı informasiyanın mühafizəsi metodlarının və vasitələrinin tarixi inkişafı prosesində belə mühafizənin 3 əsas üsulu təşəkkül tapmışdır.

İnformasiya mühafizəsinin birinci üsulu – informasiyanın maddi daşıyıcısının (perqament, kağız, maqnit lenti, ötürmənin fiziki kanalları: naqıl rabitə xətti, radiokanal, vibro – akustik kanal və s.) düşməndən fiziki mühafizəsidir.

İnformasiya mühafizəsinin ikinci üsulu – informasiyanın steqanoqrafik mühafizəsidir. Bu üsulda məxfi məlumatın ötürülməsi faktını özü gizlədir.

İnformasiya mühafizəsinin üçüncü üsulu - ən etibarlı və bizim günlərdə ən geniş yayılmış üsulu kriptografiyadır. Kriptografiya ötürülən məlumatları “gizlətmir”, onları düşmənin anlaması qeyri – mümkün olan şəkllə çevirir.

Kriptografiya – qanunsuz istifadəçilərdən mühafizə etmək məqsədi ilə informasiyanın çevrilməsi (şifrləmə) üsulları haqqında elmdir.

İnformasiyanın məxfiliyinin təmini və tamlığına nəzarət üçün ən güclü vasitələrdən biri kriptografiyadır. Kriptografiya bir çox cəhətlərdən informasiyanın mühafizəsinin proqram – texniki vasitələri arasında mərkəz yer tutur. Onlardan bir çoxunun realizə olunması üçün kriptografiya bünövrə rolunu oynayır, bəzən də yeganə müdafiə vasitəsi olur.

Kriptografiyanın əhəmiyyəti verilənlərin məxfiliyinin təmin olunması çərçivəsindən çox uzaqlara çıxır. İnformasiyanın ötürülməsi və emalının avtomatlaşdırılması artdıqca və informasiya axınları intensivləşdikcə kriptografiyanın metodları böyük əhəmiyyət qazanırlar. Kriptografiyanın müasir tətbiqlərinin bəzi istiqamətlərini sadalayaq:

1. İcazəsiz oxunmaqdan mühafizə (informasiyanın konfidensiallığının (məxfiliyinin) təmini).
2. Yalan məlumatların (qəsdən və ya bilməyərək) yeridilməsindən mühafizə.
3. Qanuni istifadəçilərin identifikasiyası.
4. İnformasiyanın tamlığına nəzarət.
5. İnformasiyanın autentifikasiyası.
6. Rəqəm imzası.
7. Gizli elektron səsvermə sistemləri.
8. Elektron püşkatma.
9. Məlumatın qəbulu faktından imtinadan mühafizə.
10. Müqavilələrin eyni zamanda imzalanması.
11. Sənədlərin və qiymətli kağızların saxtalaşdırılmasından mühafizə.

Şifrləmənin simmetrik və qeyri – simmetrik adlanan iki əsas üsulu fərqləndirilir. Simmetrik şifrləmə üsulunda eyni açar (gizli saxlanılan) həm məlumatı şifrləmə, həm də deşifrləmə üçün istifadə olunur.

Simmetrik şifrləmənin bir sıra nöqsanları var:

- məlumatın müəllifliyindən boyun qaçırmamanın təmini;
- açarların autentifikasiyası;

- açarların göndərilməsi (paylanması).

Simmetrik şifrləmə məlumatın müəllifliyindən boyun qaçırmamanı təmin edə bilməz. Simmetrik şifrləmədə məxfi açar həm göndərənə, həm də alana məlum olmalıdır. Məlumatı alan şəxs şifrlənmiş və deşifrlənmiş məlumatın varlığı əsasında bu məlumatı konkret göndərəndən aldığını sübut edə bilməz. Çünki belə məlumatı o özü generasiya edə bilər.

Açarların autentifikasiyası dedikdə, məxfi açarın qanuni göndərənə (məsələn açarları paylama mərkəzinə) mənsub olduğuna əmin olmağa imkan verən proseduran aparılması nəzərdə tutulur.

Simmetrik şifrləmənin ən mühüm nöqsanı açarların mühafizəli kanalla göndərilməsini tələb etməsidir. Açarların paylanması məsələsi çox mühümdür, çünki açarların seansa (rabitə) seansa və ya müəyyən həcmdə informasiya ötürüldükdən sonra dəyişdirilməsi adi tələblərdən biridir.

Əgər kriptosistem N istifadəçini şəbəkədə birləşdirirsə, istifadəçilər arasında ən azı $N(N-1)/2$ açar paylanmalıdır. N-nin kifayət qədər böyük qiymətlərində bu problemə çevrilir, çünki paylanacaq açarların sayı kvadratik qanunla artır. Bu məsələnin həlli üçün mühafizəli kanalın istismarının çox mürəkkəb və bahalı olduğunu nəzərə alan bir neçə struktur həllindən istifadə olunur. Onlardan biri açarların açıq paylanması sistemidir.

Açarların açıq paylanması üçün ilk alqoritm U.Diffi və M.Hellman tərəfindən “Kriptografiyada yeni istiqamət” adlanan məqalədə təklif olunmuşdur. Onun yerinə yetirilməsi üçün tərəflər böyük sahədə ədədin qiyməti p və multiplikativ qrupun doğuranı a barədə sözləşməlidirlər. k ümumi açarının hazırlanması üçün onlar təsadüfi x , $1 \leq x \leq p-2$ və y , $1 \leq y \leq p-2$ sadə ədədlərini generasiya etməlidirlər. Bundan sonra tərəflər (A və B) aşağıdakı protokola uyğun olaraq məlumat mübadiləsi etməlidirlər:

$$(1) A \rightarrow B: a^x \bmod p,$$

$$(2) B \rightarrow A: a^y \bmod p$$

Axtarılan ümumi açar $k = (a^y)^x = (a^x)^y \bmod p$ düsturu ilə hesablanacaq.

25. Şifrlərin təsnifatı

Şifrləmə dedikdə açıq mətn adlanan M başlanğıc məlumatının şifrlənmiş mətn (və ya şifrmətn) adlanan M_1 formasına çevrilməsi başa düşülür. Nəzərə almaq lazımdır ki, əks çevirməni həyata keçirmək üçün açar adlanan əlavə informasiyaya malik olmaq lazımdır. Bəzi istifadəçilər şifrləməni kodlaşdırma ilə səhv salırlar. Əslində bu proseslər arasında hiss olunacaq dərəcədə fərq vardır. Kodlaşdırmada da başlanğıc məlumatın başqa bir formaya çevrilməsi prosesi yerinə yetirilir, amma bu çevrilmədə məqsəd informasiyanın əlverişli ötürülməsi və ya əlverişli təhlil edilməsidir. Məsələn, xüsusi hazırlanmış mətn ikilik kod ilə kodlanır (yəni hər bir simvol 1 və 0 –ların ardıcılığı ilə əks olunur). Məqsəd bu informasiyanı Elektron Hesablama Maşınında rahat təhlil etmək, lazım gəldikdə yaddaşda saxlamaqdır, çünki elektrik impulsları ardıcılığı ilə əks olunan informasiyanı kabel vasitəsilə ötürmək rahat və əlverişlidir. Şifrləmənin məqsədi isə başqadır. Mətn ona görə şifrlənir ki, şifrəni açmaq üçün açara malik olmayan kənar şəxs (daha doğrusu pisniyyətli insan) şifrlənmiş mətni oxuya bilməsin (hətta mətn haqqında müəyyən məlumata malik olsa da belə). Beləliklə, şifrləmə informasiyanın konfidensiallığını təmin edən alətdir. Şifrləmə alqoritmi iki böyük qrupa bölünür:

1. Simmetrik (ənənəvi şifrləmə);
2. Açıq açarla şifrləmə.

Şifrləmənin simmetrik alqoritmində bir K açarından istifadə olunur. Açar məlumatı şifrləmək və sonrakı mərhələdə şifrdən çıxarmaq (deşifrə) üçün istifadə edilir. Deməli, məlumatı göndərən və qəbul edən həmin açara malik olmalıdır. Öndə söyləyənləri sxem şəkilində belə yazmaq olar:

$$\begin{aligned} M' &= E(M, K) \\ M &= D(M', K) \end{aligned}$$

Burada E – şifrləmə funksiyasıdır (encrypt), D - isə deşifrəmə funksiyasıdır (decrypt), hər iki funksiya bir yerdə K açarından istifadə edir.

Tarixə nəzər salsaq görərik ki, şifrləmə birinci yaranmışdır. Bununla yanaşı XX əsrin ortalarına kimi bu üsul şifrləmənin yeganə üsulu sayılırdı. Simmetrik alqoritm indiki zamanda geniş istifadə olunur. Simmetrik alqoritm üç sinifə bölünür:

1. Dayaqlıq alqoritmi;
2. Başqasının yerinə qoyulma alqoritmi;
3. Həm dayaqlıq, həm də ki, başqasının yerinə qoyulma alqoritmi (EHM-da informasiyanın mühafizə edilməsi üçün müasir dövrdə hazırlanan bütün alqoritmlər praktiki olaraq bu sinifə aiddirlər).

AÇIQLAMA: Alqoritm anlayışı informatikanın mərkəzi anlayışıdır. Alqoritm sözü IX əsrdə yaşamış özbək riyaziyyatçısı əbu Abdulla Məhəmməd ibn Musa əl-Xörəzmın adı ilə bağlıdır. Alimin yaşadığı Xörəzm şəhəri Amu-Dərya çayı sahilində yerləşir. Alim öz əsərində hind riyaziyyatını ətraflı şərh etmişdi. Üç yüz il sonra (1120-ci ildə) alimin əsəri

latın dilinə tərcümə edilir. Kitabı avropa alimləri “Alqoritmi de numero Indorum” (“Hind hesablamaları üçün alqoritm”) adlandırırlar. Kitab uzun illər ilk dərslik kimi Avropanın elm və tədris müəssisələrində geniş şəkildə istifadə olunur. Bu ərafədə hind rəqəmlərindən ərəb ölkələrində də istifadə etməyə başlayırlar. Məhəmməd əl-Xörezminin riyazi məsələləri tənliklərin köməkliyi ilə həll etmək üçün yazdığı kitab təxminən 850-ci ildə çap olunmuşdu. Alim kitabı “Kitabi əl-Cəbr” adlandırmışdı. Kitab bu sahəni araşdıran elmin Cəbr adlandırılmasının təməlini qoyur.

Şifrələmənin dayaqlıq alqoritmi aşağıdakı prinsipə uyğun işləyir: başlanğıc məlumatın hər bir siqnalı (və ya simvollar ardıcılığı) digər simvol ilə (və ya digər simvolların ardıcılığı ilə) əvəz olunur (dəyişdirilir).

Konkret nümunələrə baxaq.

Sezar şifri.

Ən qədim və ən sadə dayaqlıq şifri Qay Yuliy Sezar tərəfindən istifadə edilən şifr sayılır. Burada başlanğıc məlumatın hər bir şifrələnən hərfi özündən üç mövqe sonra duran hərflə əvəz olunur.

M = криптография
M' = нултхсеугчлз
K = ?

Şəkil 4. Yuliy Sezar şifrələnməsinə nümunə

Y.Sezar şifrinin xüsusiyyəti onun açarının olmamasıdır. 3 ədədi açar kimi istifadə edilə bilməz, çünki o məlumat göndərən tərəfindən seçilmir, sadəcə olaraq hərfin yerindən tərpədilməsi üçün istifadə edilir. Qeyd etmək lazımdır ki, Y.Sezarın rəhbərliyi dövründə göstərilən hal şifrın asanlıqı sayılmırdı.

İndiki zamanda informasiyanın şifrələnməsi və deşifrələnməsi prosesi o qədər mürəkkəbləşdirilmişdir ki, lazım olan əməliyyatların əl ilə həyata keçirilməsi mümkün deyil. Bu məqsədlə proqram təminatından istifadə edilir və bu işlə məşğul olan şəxs lazım gəldikdə tamamilə şifrələmə alqoritmini bərpa edə bilər.

Kriptoqrafik proqram təminatı geniş kütlə üçün nəzərdə tutulmayanda bu qayda-qanun pozula bilər. Məsələn, elektron səsvermə sistemlərində, hökumət əlaqə xətlərində istifadə olunan üsuldan imtina olunanda və s. nümunə kimi göstərilə bilər.

Təcrübə göstərir ki, bədniyyətli insanlar kriptoqrafik müdafiə sistemini sındırmaqla proqrama daxil ola bilər, istifadə olunan alqoritmləri təhlil edirlər.

Yuliy Sezarın şifrəsinin modifikasiya olunmuş halını nəzərdən keçirək. Açar kimi fiksə olunmuş uzunluğa malik rəqəmlər ardıcılığından istifadə edilir. Əgər açarın uzunluğu mətnin uzunluğundan qısadirsə, ardıcılığın hər bir rəqəmi açıq mətnin bir simvolu ilə yazılır və bu halda açar dövrü olaraq təkrarlanır.

Nümunə kimi “информатика” sözünü “123” açarı ilə şifrələyək.

M = информатика
K = 123
M' = йпчгтлболгв

Şəkil 6. Qronsfeld şifrəsindən istifadə etməklə şifrələnmiş mətn

Cari şifr (Şifr Jül Vernin “Janqada” romanında oxuculara təqdim edilmişdi) çoxəlifbəli şifrəyə (və ya mürəkkəb dəyişən şifrəyə) aiddir.

Çoxəlifbəli şifrədə açıq mətnin 1-ci simvolu çoxəlifbəli şifrənin köməyi ilə şifrələnir. Burada 1-ci simvolun açarı K_1 , 2-ci simvolun açarı K_2 və s. n -ci simvolun açarı K_n , $n+1$ –ci simvolun açarı isə yenidən K_1 olacaqdır. n istifadə edilən əlifbaların (və ya sadə dəyişən şifrələrin) sayıdır. Öndə verilmiş nümunədə $n=3$. Çoxəlifbəli şifrənin xüsusiyyətlərindən biri Qronsfeld şifrəsinin yaxşı formada nümayiş olunmasıdır. Qronsfeld şifrəsinin müəyyən çətinlikləri də vardır ki, onlarda Qronsfeld şifrəsinin modifikasiya edilməsi ilə aradan qaldırılmışdır, yəni açar kimi rəqəmlərdən deyil, hərflər ardıcılığından istifadə olunmasıdır. Açıq mətndəki hərflərin sıra nömrəsi onların altında yazılmış açarın hərfləri ilə üst-üstə yığılır və nəticədə şifrələnmiş mətnin hərflərinin sıra nömrəsi alınır.

М	=	информатика		
		вася	вася	ва
М'	=	ложнунтслт		

Şəkil 7. Modifikasiya olunmuş Qronsfeld şifri

Öndə araşdırılmış Sezar və Qronsfeld şifrələrinin “toplanma” mexanizmi (rəqəmlərlə və ya hərflərlə) başqa şifrlərdə də istifadə olunur. Belə şifrələrin xüsusiyyəti ondan ibarətdir ki, şifrə açarın bərpa edilməsinə imkan verir (əgər açıq və şifrələnmiş mətn məlumdursa). Bu əks əlaqə əməliyyatı ilə, yəni “toplanma” – “çıxılma” ilə yerinə yetirilir. Beləliklə, əgər pisniyyətli insan (düşmən) açıq mətnə malikdirsə və bu mətnə uyğun şifrəni bilirsə, onda o açara sahib ola bilər və açardan istifadə etməklə digər şifrələnmiş mətnlərin də şifrəsini açmağa cəhd göstərə bilər. Belə bir üsul məlum açıq mətnlə yerinə yetirilən kriptanaliz adlanır. Təcrübə göstərir ki, Qronsfeld şifrəsi ilə şifrələnmiş mətn bu üsulun qarşısında acizdir.

Bəzən düşmənləri ən çox yayılmış üsulla aldadırlar, yəni qəsdən düşmənin açar biləcəyi şifrəyə uyğun mətni şifrələyir və kanal vasitəsilə ötürürlər. Bundan xəbərsiz pisniyyətli insan göndərilmiş mətni şifrədən azad edir və yalanlardan ibarət olan mətni məqsədi üçün istifadə edir. Nəticədə şifrədən azad olmuş mənasız söz yığımına sahib olur. Belə şifrələmədən Böyük Vətən Müharibəsində (1941-1945-ci illərdə) geniş istifadə edilirdi.

Dayaqlı şifrələnməsində qeyd olundu ki, şifrələmə zamanı ilkin məlumatın hər bir simvolu deyil, simvollar qrupu şifrələnir. Nəzərə almaq lazımdır ki, bu zaman şifrələnəcək simvollar qrupu başqa bir qrupun simvolları ilə şifrələnir. Belə şifrələnmə çoxhərfləli şifrələmə adlanır. Çoxhərfləli şifrələməni aydınlaşdırmaq üçün Playfeyr şifrələnməsini araşdıraq. Şifrələmə zamanı şifrələmə vahidi kimi biqrammadan (hərflər cütünü) istifadə edilir ki, burada da bir hərflər cütünü digər hərflər cütünü ilə əvəz olunur. Şifrələmə ingilis əlifbası üçün nəzərdə tutulmuşdur. Açar kimi istifadə edilən kod cümləsi (ibarəsi) 5x5 kvadrat cədvəlinin birinci hücrəsinə yazılır (təkrarlanan hərflər buraxılır).

Sonra isə çərçivənin birinci hicrəsinə yazılmış hərflərdən başqa yerdə qalan bütün hərflər kvadratin çərçivəsinə əlifba sırası ilə yazılır (daha doğrusu çərçivə doldurulur). Nəzərə almaq lazımdır ki, I və J hərfləri eyni hərf kimi qəbul olunur.

Çərçivəni açar sözü olan MONARCHY sözü ilə dolduraq.

MONAR
CHY3D
EFCIK
LPOST
UVWXX

Şəkil 8. Playfeyer şifrələnməsi üçün kod çərçivəsi

İlkin mətn biqramma bölünür. Əgər açıq mətndə iki eyni hərf bir biqramm əmələ gətirirsə, onda onlar arasında X simvolu qoyulur (məsələn, BALLOON BALXLOON kimi şifrələnir).

Əgər biqramm bir sətirdən (sütundan) ibarətdirsə, onda dövrü yerdəyişməni nəzərə almaqla onlar birinci (aşağıdakı)

qonşu sətir ilə yerlərini dəyişirlər. Nümunədə OR NM kimi, OP isə HV kimi şifrələnir. Əgər biqrammın hərfləri müxtəlif sətirlərdə və sütunlarda yerləşirlərsə, onda hər bir hərf cütlüyü sətirin və sütunun kəsişdiyi hücrədə yerləşən ikinci hərf ilə əvəz olunur. Məsələn, BE CI kimi, OS isə AP kimi şifrələnir.

Deməli, INFORMATION sözü GAPHMORSFAAW kimi şifrələnəcək.

Carı şifrə ilkin mətnin statistik xüsusiyyətini saxlayır, yəni tezlik biqramm cədvəlini dil üçün qurmaq olur və bu zaman şifrələnmiş mətnin biqramm tezliyini təhlil etmək mümkün olur. Digər tərəfdən ingilis dilində 26 hərfin olduğunu nəzərə alsaq, onda biqramm $26^2 = 676$ olacaq. Bu baxımdan məsələ mürəkkəbləşir, şifrələnən mətnin həcmnin artması nəticəsində çəkilən zəhmət uçuşur gedir.

Digər maraqlı çoxhərflə şifrələməyə nümunə kimi Hill şifrini göstərmək olar. Şifrə m əmsallı m xətti bərabərliklərdən ibarətdir. Şifrə açıq mətnin hər bir m hərfini şifrələnmiş m hərfi ilə əvəz edir. Məsələn, $m=3$ olduqda aşağıdakı bərabərlik sistemini əldə edirik (burada n - əlifbanın gücüdür).

$$\begin{aligned} C_1 &= (k_{11}p_1 + k_{12}p_2 + k_{13}p_3) \bmod n \\ C_2 &= (k_{21}p_1 + k_{22}p_2 + k_{23}p_3) \bmod n \\ C_3 &= (k_{31}p_1 + k_{32}p_2 + k_{33}p_3) \bmod n \end{aligned}$$

Şifrələmə açarı K əmsallı matrisə olacaqdır, amma şifrələməni vektorun tərtibi kimi təqdim etmək olar. Şifrələmə vektorunun tərtibi açıq mətnin hərflərinin ardıcılıq nömrələrindən tərtib edilmişdir (birinci hərf 0 nömrəsinə malikdir). Onda K açar matrisəsi belə olacaqdır:

$$\begin{bmatrix} C_1 \\ C_2 \\ C_3 \end{bmatrix} = \begin{bmatrix} k_{11} & k_{12} & k_{13} \\ k_{21} & k_{22} & k_{23} \\ k_{31} & k_{32} & k_{33} \end{bmatrix} \begin{bmatrix} p_1 \\ p_2 \\ p_3 \end{bmatrix}$$

Şifrələnmiş mətni deşifrə etmək üçün matrisanı k əmsalına əks olan k^{-1} əmsalına vurmaq lazımdır.

26. Kriptoqrafik protokollar və onların növləri

Protokol dedikdə bəzi məsələlərin müştərək həll edilməsi üçün iki və daha çox tərəflər arasında qəbul olunan addımlar ardıcılığı başa düşülür. Hər bir addım ciddi ardıcılıqla yerinə yetirilməli və bir məsələnin həlli üçün atılacaq addım digər addım ilə əvəz olunmamalıdır.

Kriptoqrafik protokollar informasiya mübadiləsi zamanı müəyyən hərəkətlərin yerinə yetirilməsində istifadə olunur. Bu zaman pisniyyətli şəxs tərəfindən iştirakçıların qarşıya qoyduqları məqsəd pozula bilər (məsələn, konfidensiallıq, tamlıq və ya məlumatın təsdiqi düşmən tərəfindən zərbə altında qala bilər).

Kriptoqrafik protokolun tərtib edilməsində əsas məsələ ondan ibarətdir ki, informasiya mübadiləsi zamanı iştirakçıların məqsədi həyata keçsin, amma düşmən isə öz məqsədinə çata bilməsin. Kriptoqrafik protokol şifrələmədə, xəşləmədə, birtərəfli funksiyalarda, təsadüfi ədədlərin generasiyasında geniş istifadə edilir.

İstifadəçinin autentifikasiyası dedikdə bir tərəfin (yoxlayanın) autentifikasiya prosesindən istifadə etməklə digər tərəfin tam eyniliyinə (identikliyinə) əmin olması başa düşülür.

Autentifikasiya protokolu təhlükəsizliyin təmini səviyyəsində aşağıdakı kimi təsnif olunur:

1.Sadə autentifikasiya (parola əsaslanmaqla). Autentifikasiyanın ən sadə variantı ondan ibarətdir ki, sistem parolu açıq şəkildə, xüsusi fayl formasında yaddaşda saxlayır və istifadəçi sistemə daxil olanda sistem istifadəçiyə məxsus olan parol ilə yaddaşda saxlanılan parolu müqayisə edə bilər. Təhlükəsizlik baxımından belə yanaşma çox zəifdir, çünki parol ilə olan faylı bədənyyətli şəxs oğurlaya bilər. Odur ki, bunun qarşısını almaq üçün xüsusi faylda ancaq xəş parolu saxlamaq lazımdır. Belə olan halda istifadəçi ona məxsus olan faylı daxil etdikdə, sistem onun xəş parolunu hesablayır və yaddaşdakı fayl ilə müqayisə edir. Əgər düşmən (pisniyyətli şəxs) faylı oğurlamışsa, onda həmin faylda olan xəş əsl faylı bərpa etmək üçün kifayət etməyəcəkdir, nəticədə düşmənin cəhdi heçə enəcəkdir.

2.Ciddi autentifikasiya (kriptoqrafik üsullara əsaslanmaqla). Autentifikasiyanın bu variantı ondan ibarətdir ki, istifadəçi bəzi bağlı açarları onların sahib olduqları əlamətə görə identifikasiya edir, amma açarın özü isə protokolun həyata keçirilməsi zamanı açılmır (gizli saxlanılır).

3."Sıfır" səviyyəsində (daha doğrusu başlanğıc vəziyyətində) protokolların həqiqiliyini istifadəçilərə subut etməklə onlar barədə məlumatlar elan olunur.

Yazılanları nümunələrdə araşdıraraq.

Təsadüfi ədədlər əsaslanan ciddi birtərəfli autentifikasiya.

Hər iki tərəf onlara məlum olan K açarına ortaqdırlar və əməliyyatı həyata keçirmək üçün şifrələmənin simmetrik alqoritmini seçirlər.

1.B tərəfi (yoxlayan) r təsadüfi ədədlərini generasiya edir və generasiya olunmuşları A tərəfinə göndərir.

2. A tərəfi özünə alınmış r təsadüfi ədədlərini və öz adını qoşmaqla məlumat təşkil edir, onları K açarı ilə şifrələyir və B tərəfinə göndərir.

3. B tərəfi alınmış məlumatı şifrədən azad edir, alınmış A adı ilə r ədədinin bir-birinə uyğun olmasına əmin olur.

Əgər pisniyyətli insan şəbəkə ilə göndərilən məlumatı “tuta” bilərsə, o əldə etdiyi məlumatdan istifadə edə bilməyəcək, çünki K açarı açıq şəkildə şəbəkə ilə ötürülmədiyindən, özünü A və ya B kimi təqdim etmək istəyən pisniyyətli insan heç bir şeyə nail ola bilməyəcək. Səbəb odur ki, hər bir autentifikasiya seansı hər dəfə yeni təsadüfi ədədlərdən istifadə edir.

Təsadüfi ədədlər əsaslanan ciddi ikitərəfli autentifikasiya.

İkitərəfli autentifikasiya dedikdə autentifikasiya seansı yerinə yetirilən zaman hər iki tərəfin doğrudanda bir-birinə dostluq münasibəti olduğu nəzərdə tutulur. İnformasiya mübadiləsi aşağıdakı sxem üzrə yerinə yetirilir:

$B \rightarrow A$: təsadüfi r_1 ədədi.

$A \rightarrow B$: r_1 -dən ibarət məlumat, B adı və r_2 təsadüfi ədədi K açarı ilə şifrələnmişdir.

$B \rightarrow A$: r_1 və r_2 -dən ibarət məlumat K açarı ilə şifrələnmişdir.

Asimmetrik alqoritm əsasında autentifikasiya.

1. B tərəfi (yoxlayan) r təsadüfi ədədini seçir və B tərəfinə $H(r)$, B , $P_A(r, B)$ toplumunu göndərir. Burada H – hər-hansısa xəş funksiyadır, P_A – asimmetrik şifrələmə alqoritmidir (şifrələmə bir-başa açıq A açarı vəsitəsilə həyata keçirilir).

2. A tərəfi $P_A(r, B)$ –ni şifrədən azad edir, əmin olur ki, r -in xəş funksiyası alınmış $H(r)$ kəmiyyəti ilə uyğundur və B tərəfinə r ədədini göndərir.

3. B tərəfi alınmış qiyməti yoxlayır və əgər bu qiymət r ilə uyğun gəlsə, A -nın əsilliyinə əmin olur (A tərəfinin bağlı açarı bildiyi halında).

Açarların dəyişilmə protokolu dedikdə elə protokol başa düşülür ki, bu protokolun köməyiylə hansısa gizli açar (gizli açıqdan istifadə etməklə sonralar simmetrik alqoritm köməyiylə şifrələmə yerinə yetirilə bilər) iki və ya daha çox tərəflər arasında bölünür, həm də nəzərə almaq lazımdır ki, düşmən göndərilə biləcək məlumatı “tuta” bilər, amma bu açarı əldə etməyə imkanı yoxdur.

Açarların dəyişilmə protokolunu üç növə ayırırlar:

- ☐ Açarların artıq generasiya olunmuş ötürmə protokolu;
- ☐ Ümumi açarın müştərək hazırlanma protokolu;
- ☐ Açarların öncədən paylanma sxemi.

Öncədən açarların paylanma sxemi iki alqoritmədən ibarətdir: ilkin açarlı informasiyanın paylanması və açarın formalaşması. Birinci alqoritm köməyiylə ilkin açarlı informasiyanın açıq hissəsi generasiya olunur, generasiya olunmuş hissə gizli hissədə və serverdə yerləşdirilir. İkinci alqoritm fəaliyyət göstərən açar üçün nəzərdə tutulmuşdur və bu açarın köməyiylə abonentlər arasında hesablama həyata keçirilir.

Açarların öncədən paylanma sxemi dayanıqlı olmalıdır.

Açarların dəyişmə protokolları içərisində ən geniş yayılmışı Diffi-Hellman alqoritmidir. Alqoritm kanal vasitəsilə açarların dəyişilməsində etibarlı alqoritm sayılır.

Açarları dəyişmə protokolu və autentifikasiya protokolu ən çox kriptografik protokollar sinifinə aiddirlər. Bununla yanaşı bəzi protokollar vardır ki, onlar başqa spesifik məsələləri həll etmək üçün yararlıdırlar. Bunlara aşağıdakıları aid etmək olar:

Səsvermə protokolu. Protokol seçkilərin aparılması zamanı istifadə edilir. Səsvermədə iştirak edən hər bir seçici anonim olaraq öz səsini verir. Bununla yanaşı səsvermədə iştirak edən şəxs iki dəfə bu prosesdə iştirak edə bilməz. Səsvermədə ancaq qeydiyyatdan keçmiş iştirakçı iştirak edir və həqiqətəndə onun səsverən şəxs olduğu ona məxsus olan sənəd vasitəsilə yoxlanılır.

Eyni zamanda imza atma protokolu. İştirakçıların əsas məqsədi ondan ibarətdir ki, onlar hər hansısa bir sənədi imzalayan zaman imzasına görə təminat ala bilsinlər. İştirakçılar imzalama mərasimi zamanı bir-birindən uzaq məsafədə ola bilirlər, odur ki, imzalama prosesi elektron rəqəmsal imza ilə də həyata keçirilə bilər.

Qrup şəkilində imzalama protokolu. Sənədin imzalanması bir qrup iştirakçı tərəfindən yerinə yetirilə bilər. İmzalanmış sənədi alan əks tərəf əmin olmalıdır ki, sənəd bir qrup iştirakçı tərəfindən imzalanmışdır, amma imzaların kimə məxsus olduğu onun üçün o qədər də maraqlı deyil. Əgər imzaların kimə məxsus olduğunu yoxlamaq tələb edilərsə, sözsüz ki, sənədi imzalayanların imzaları ilə onların şəxsiyyəti araşdırılmaqla yoxlanılacaq. Qrup şəkilində imzalamağın ən sadə forması inanılmış arbitrdən istifadədir. Arbitr çoxlu sayda açıq və bağlı açarları generasiya edir və bu açarları qrupun iştirakçılarına paylayır (məsələn, m ədəd açarı qrupun hər bir n üzvünə). Açıq açarların siyahısı çap edilir. Məlumatı imzalamaq üçün qrupun hər bir üzvü bağlı açarlardan istənilən birini seçir. Sənədin qrup üzvlərinin biri tərəfindən açıq açarla imzalandığını yoxlamaq üçün elektron rəqəmsal imza tərəfindən qrupa məxsus açıq açarlar toplumu yoxlanılır. Sonrakı mərhələdə isə imzaların imza sahiblərinə məxsusluğunu müəyyənləşdirməkdən ötrü arbitrə müraciət edilir (Arbitr latınca arbiter – hakim, ortaq anlamını verir). Protokolun zəif cəhəti əsasən ondan ibarətdir ki, arbitrin nəyəsə aldanaraq qrup üzvlərinin imzalarını saxtalaşdırmasıdır.

Danılmaz imzalama. İmza adı rəqəmsal imzadan onunla fərqlənir ki, onun yoxlanılması üçün imzalayanın icazəsi mütləq olmalıdır.

Kor-koranə imzalama. Elektron rəqəmsal imzanın xüsusiyyətini özündə əks etdirsədə, ondan müəyyən qədər fərqlənir, yəni imzalayan şəxs imzaladığı sənədin məzmunu ilə tanış olmaqdan mərhumdur.

Sirrin bölünmə protokolu. Məlumat hissələrə parçalandıqdan sonra qrup üzvləri arasında paylanır, nəticədə qrupun istənilən üzvü onun payına düşən məlumatdan heç bir şey anlaya bilmir. Lazım gəldikdə qrup üzvləri bir yerə toplaşdıqdan sonra məlumatla tanış ola bilirlər. Ən çox istifadə edilən protokol sirrin arbitrin iştirakı ilə bölünməsidir.

27. Rəqəm imzası və ona qoyulan tələblər

Artıq “elektron imza”, “elektron rəqəm imzası”, “rəqəm imzası” kimi terminlər dilimizdə vətəndaşlıq hüququ qazanmaqdadır. “Elektron imza” və “rəqəm imzası” terminlərinin mühüm fərqləri vardır. Elektron imza, məlumatı öhdəliklə əlaqələndirmək və ya məlumatın həqiqiliyini müəyyən etmək məqsədi ilə iştirakçı tərəfindən yerinə yetirilmiş və ya qəbul edilmiş, elektron vasitələrlə realizə olunmuş istənilən simvol və ya prosesdir. Bu tərif verilən imzanın həyata keçirilməsi üçün seçilmiş konkret daşıyıcı və ya metoda deyil, imzanın əənəvi hüquqi aspektinə əsaslanır. Elektron imzanın əsas funksiyası, adi imza kimi, müəllifin identifikasiyasıdır. Elektron imzalar ailəsinə rəqəm imzası texnologiyası ilə yanaşı hal – hazırda müəyyən biometrik verilənlər əsasında identifikasiyanı aparmağa imkan verən texnologiyalar (barmaq izləri, səsin tembri, göz toru damarlarının yerləşmə şəkli, əl imzası zamanı xətlərin xronometrajı və başqa biometrik amillər, perspektivdə DNK), həmçinin əsasında smart – kartların və digər aparat açarlarının istifadəsi dayanan texnologiyalar aid edilir.

Rəqəm imzası elektron imzanın bir növüdür və identifikasiyası ilə eyni vaxtda elektron sənədin həqiqiliyinin yoxlanması funksiyasını (autentifikasiyasını) da həyata keçirir. Rəqəm imzası verilənlər blokunun kriptografik çevrilməsi nəticəsində alınan verilənlərdir və onlar bu blokun tamlığına və mənbənin həqiqiliyinə əmin olmağa imkan verir, həmçinin sənədi alan tərəfin hərəkətlərindən mühafizəni təmin edir. Beləliklə, rəqəm imzası aşağıdakılara imkan verir:

- imzalayanın identifikasiyası;
- məlumatın identifikasiyası;
- imzadan boyun qaçırmama;
- məlumatın tamlığı.

Müasir dünyada sənədlərin elektron formasının və onların emal üsullarının geniş yayılması ilə əlaqədar elektron sənədlərin həqiqiliyinin və müəllifinin müəyyənləşdirilməsi problemi xüsusilə aktual olaraq meydana çıxır. Elektron sənəd əənəvi sənəddən hər şeydən əvvəl fiziki deyil, məntiqi təbiətə malik olması ilə fərqlənir. Bu isə öz növbəsində sənədin xassəsinin daşıyıcısının xassəsindən ayrılmasına səbəb olur ki, bu da müxtəlif əqdlərin o cümlədən müqavilələrin bağlanması əl imzası, möhür, bank və bankın mühafizə elementləri kimi əənəvi rekvizitlərin tətbiqini qeyri – mümkün edir. İnformasiyanın ötürülməsi zamanı birlikdə və ya ayrılıqda aşağıdakılar təmin olunmalıdır:

1. Konfidensiallıq (məxfilik) – bədniyyətlinin ötürülən məlumatın məzmununu bilmək imkanı olmalıdır.
2. Autentivlik (həqiqilik) – iki anlayışı əhatə edir:
 - ✓ tamlıq - məlumat təsadüfi və qəsdli də dəyişilmədən mühafizə olunmalıdır:

- ✓ göndərəninin identifikasiyası (müəllifliyin yoxlanması) – alanın məlumatı kimin göndərdiyini yoxlamaq imkanı olmalıdır.

İnformasiya təhlükəsizliyinin təmin olunmasının nəzəriyyəsinə uyğun olaraq əvvəlcə elektron sənədlərə olan əsas təhlükələrə nəzər salaq. Elektron sənədlərin mübadiləsi zamanı bədniyyətli əməllərin aşağıdakı növləri mövcuddur:

3. İmtina – həqiqətdə sənədi göndərməsinə baxmayaraq abonent A bildirir ki, o, abonent B-yə sənədi göndərməyib. Bu tip təhlükələrdən mühafizə üçün elektron (və ya rəqəm) imzadan istifadə edilir.
4. Modifikasiya – abonent B məlumatı dəyişdirir və iddia edir ki, məlumatı məhz bu şəkildə abonent A-dan almışdır.
5. Əvəzetmə - abonent B özü sənədi formalaşdırır və onu abonent A-dan aldığını iddia edir.
6. Fəal ələ keçirmə - pozucu (şəbəkəyə qoşularaq) sənəddəri (faylları) icazəsiz ələ keçirir və onlarda dəyişiklik edir.
7. Maskarad – abonent C abonent A-nın adından sənəd göndərir. Modifikasiyadan, əvəzetmədən, dəyişiklik etməkdən və maskaraddan mühafizə üçün rəqəm imzasından istifadə edilir.
8. Təkrar – abonent C əvvəllər abonent A-nın abonent B-yə göndərdiyi sənədi təkrar B-yə göndərir. Təkrar tipli təhlükələrdən ən yaxşı mühafizə imitoəlavələrin istifadəsi və daxil olan məlumatların uçotudur.

İmzanın sənədlərin avtorizasiyası vasitəsi kimi istifadəsi çoxdan məlumdur. İstənilən sənəd yalnız onda müəllifin imzası (möhürü) olduqda hüquqi qüvvə qazanır. İstənilən imza – istər adi, istərsə də rəqəm imzası həmişə ən azı aşağıdakı funksiyaları yerinə yetirir:

- Sənədin müəllifinin kim olduğunu dəqiq göstərir.
- Sənədi imzalayanın sənəddə qeyd olunmuş məlumatla razı olması haqqında şəhadət verir. İmzalayan şəxs imzaladığı sənəddən boyun qaçıra bilməz.
- Göndərəninin başqa sənədi deyil, məhz göndərdiyi sənədi imzaladığını təsdiq edir. Başqa sözlə, ona başqa və ya oxşar sənədi zorla qəbul etdirmək olmaz, çünki onda orijinalın imzalanmış surəti var.
- Sənədin ilkin mətninin sonrakı dəyişiklik və təhriflərdən mühafizəsinə zəmanət verir.

Qeyd edək ki, birinci iki funksiya sənədin nəzərdə tutulduğu şəxsin maraqlarını, üçüncü isə imzalayanın maraqlarını müdafiə edir. Bütün bu hallarda imzanın autentiklik (əslilik, həqiqilik) adlanan xassəsi, yəni autentifikasiyanı həyata keçirmək xassəsi “işləyir”. Bu xassə, imzanın altında durduğu sənədə də keçir.

Autentifikasiya termini ümumi halda informasiya qarşılıqlı əlaqəsinin bütün aspektlərinə: rabitə seansına, tərəflərə, ötürülən məlumatlara və s. aid edilir. Məlumatların autentifikasiyası həm kommersiya, həm də məxfi (gizli) rabitə sistemlərinin abonentləri üçün həyati əhəmiyyətli amildir. Autentifikasiya qəbul edən və ya ola bilsin arbitr

tərəfindən mövcud autentifikasiya protokolu (qaydası) çərçivəsində verilən məlumatın sanksiyalı (qanuni) göndərən tərəfindən göndərildiyi və bu zaman onun dəyişdirilmədiyi faktının müəyyən edilməsidir.

Qeyd edək ki, tərəflər bir – birinə inandıqda tərəflərin autentifikasiyasını simmetrik şifrləmə çərçivəsində autentifikasiya kodu mexanizmi vasitəsilə həll etmək mümkündür. Lakin bir – birinə inanmayan tərəflər üçün ümumi məxfi açar əsasında tərəflərin autentifikasiyasını aparmaq mümkün deyil. Bu problemin həllinin əsas mexanizmi rəqəm imzasıdır.

Elektron məlumatların autentifikasiya metodlarının əksəriyyəti bu və ya digər kriptografik metodlara əsaslanır. Elektron məlumatların belə autentifikasiya metodları çoxdan məlum olsalar da, yalnız kriptografiyada yeni istiqamətin meydana çıxması ilə rəqəm imzasına qoyulan bütün tələbləri ödəməyə başladılar. Kriptografiyada yeni istiqamət açıq açarlı kriptosistem anlayışının daxil edilməsi ilə əlaqədardır.

Ümumi halda rəqəm imzası konkret məlumata (mətnə, fayla və ya istənilən uzunluqlu ixtiyari bitlər yığınınə) əlavə olunan və aşağıdakıları təmin etməyə imkan verən qeyd olunmuş (sabit) uzunluqlu informasiya blokudur:

- ilkin məlumatın autentikliyinə məlumatın mənbəyinin sahibinin, müəllifinin, göndərəninin autentifikasiyası imkanı);
- məlumatın tamlığının təsdiqi (sanksiyasız dəyişilmələrin yoxluğu);
- məlumatın müəllifliyindən imtinanın qeyri – mümkünlüyünə zəmanət.

Məlumatın rəqəm imzası məlumatın özündən və yalnız imzalayan subyektə məlum olan məxfi açıqdan asılıdır. Bu zaman nəzərdə tutulur ki:

- rəqəm imzası asanlıqla yoxlanılan olmalıdır;
- imzanı yoxlamaq işini hər bir kəs məxfi açara müraciət etmədən həyata keçirə bilməlidir;
- imzalayan şəxsin müəyyən məlumatı imzalama faktından boyun qaçırması və ya imzanı saxtalaşdırmaq cəhdi ilə bağlı mübahisəli vəziyyət yarandıqda, üçüncü tərəfin mübahisəni həll etmək imkanı olmalıdır.

Bu kontekstdə “imza” terminin işlənməsi onunla əsaslandırılır ki, rəqəm imzası kağız sənəddəki əl imzası ilə bir sıra ümumiliklərə malikdir. Əl imzası da yuxarıda sadalanan üç funksiyanı yerinə yetirir. Əl imzası ilə rəqəm imzası arasında mühüm fərqlər də mövcuddur. Bu fərqlər aşağıdakı cədvəldə əks etdirilib:


Əl imzası	Rəqəm imzası
İmzalanan mətdən asılı deyil, həmişə eynidir.	İmzalanan mətdən asılıdır, praktik olaraq həmişə müxtəlifdir.
İmzalayan şəxslə ayrılmaz əlaqədədir, onun psixofiziki xassələri ilə birqiymətli təyin olunur, itirilə bilməz.	İmzalayan şəxsə məxsus olan məxfi açarla müəyyən olunur, sahibi tərəfindən itirilə bilər.
Daşıyıcıdan (kağızdan) ayrılmazdır, buna görə də sənədin hər nüsxəsi ayrıca imzalanır.	Sənəddən asanlıqla ayrılır, buna görə də onun bütün nüsxələri üçün həqiqidir.
Realizə olunmaq üçün əlavə mexanizmlər tələb etmir.	İmzanın hesablanması və yoxlanması üçün əlavə mexanizmlər tələb edir.
Xidmət edən infrastruktur yaradılmasını tələb etmir.	Açıq açar sertifikatlarının etibar olunan infrastrukturunun yaradılmasını tələb edir.

28. Rəqəm imzası sxemləri

Açıq açarlı şifrləmə sistemi əsasında rəqəm imzasının iş prinsipinə baxaq. Tutaq ki, hər hansı A abonentü müəyyən məlumatı imzalamalıdır. Bunun üçün o, aşağıdakı ardıcılıqla hərəkət edir:


1. Heş – funksiya adlanan xüsusi riyazi funksiyanın köməyi ilə bu məlumatın heş – qiymətini (daycestini) hesablayır.
2. Məlumatın heş – qiymətini özünün məxfi açarı ilə şifrləyir.
3. Şifrlənmiş heş – qiymət məlumata birləşdirilir və məlumatın rəqəm imzası olur.

Heş – funksiyanın xassəsi elədir ki, onun köməyi ilə alınan daycest məlumatla “möhkəm” bağlıdır – məlumatın bir biti dəyişdirildikdə belə, heş – funksiyanın qiyməti dəyişir. Imzanın yaradılması sxemi aşağıdakı cədvəldə göstərilmişdir:



Bundan sonra sistemin istənilən iştirakçısı imzalanmış sənədi aldıqda A abonentinin imzasını aşağıdakı ardıcılıqla yoxlaya bilər:

1. Alınmış məlumatın heş – qiymətini heş – funksiyanın köməyi ilə hesablanır.
2. Sonra məlumata birləşdirilmiş şifrlənmiş heş – qiyməti A abonentinin açıq açarı ilə deşifrə edir.
3. Alınmış deşifrə edilmiş heş – qiyməti özünün hesabladığı heş – qiymətlə müqayisə edir.
4. Onlar üst – üstə düşürlərsə, imza həqiqi hesab olunur. Əks halda məlumat rədd olunur.



Rəqəm imzası sxemləri. Rəqəm imzası sxemi aşağıdakılardan ibarətdir:

- təhlükəsizlik parametri; bu parametr kimi imzanın uzunluğu, imzalanan məlumatların uzunluğu və s. görülmə bilər;
- ilkin məlumatlar fəzası;
- məxfi informasiyanı dəyişdirmədən baxılan sxemdə alınə bilən imzaların maksimal sayı;
- açarların generasiyası alqoritmi;
- imzanı yaratma alqoritmi;
- imzanı yoxlama alqoritmi.

Göründüyü kimi rəqəm imzası sxemini realizə etmək üçün iki alqoritm zəruridir:

1. Rəqəm imzasının yaradılması alqoritmi.
2. Rəqəm imzasının yoxlanılması alqoritmi.

Bu alqoritmlərə qoyulan başlıca tələblər məxfi açardan istifadə etmədən imzanı yaratmaq imkanının istisna olunması və hər hansı gizli informasiyanı bilmədən imzanı yoxlamaq imkanına zəmanət verilməsidir.

Rəqəm imzası sxeminin etibarlılığı 3 məsələnin çətinliyi ilə müəyyən olunur:

- imzanın saxtalaşdırılması, yəni verilmiş sənədin altındakı imzanın qiymətinin məxfi açarın sahibi olmayan şəxs tərəfindən tapılması;
- imza məlumatının yaradılması, yəni imzanın verilmiş qiymətinə bərabər imzaya malik heç olmasa bir məlumatın tapılması;
- məlumatın dəyişdirilməsi, yəni eyni imza qiymətinə malik iki müxtəlif məlumatın seçilməsi.

İmza sxemlərinin qurulması. Rəqəm imzası sxemlərinin qurulmasının müasir prinsipləri aşağıdakılardır:

- sistemin bütün istifadəçilərinin rəqəm imzasının hesablanması və yoxlanması eynidir və tam məlumdur, geniş məlum olan riyazi məsələlərə əsaslanır;
- rəqəm imzasını yoxlama açarlarının məxfi imzalama açarlarından hesablanması üsulları hamı üçün eynidir və yaxşı məlumdur, onların etibarlılığı da geniş məlum olan riyazi məsələlərə əsaslanır;
- imzalama üçün məxfi açarlar istifadəçinin özü tərəfindən təsadüfi olaraq bütün mümkün açarlar çoxluğundan seçilir;
- konkret rəqəm imzası alqoritminin davamlılığı hər hansı “məxfi” informasiya cəlb etmədən, yalnız məlum riyazi nəticələrin və potensial bədniyyətlinin hesablama gücləri haqqında sağlam fərziyyələrin əsasında qiymətləndirilə bilər.

Hal – hazırda rəqəm imzası sxemlərinin yaradılması üçün bir neçə prinsiplə yanaşma təklif olunub. Onları üç qrupa bölmək olar:

- açıq açarlı şifrləmə sistemləri əsasında olan sxemlər;
- xüsusi hazırlanmış imzanı yaratma və yoxlama alqoritmlərinin əsasında olan sxemlər;
- simmetrik şifrləmə sistemləri əsasında olan sxemlər.

Rəqəm imzası sxemini yaratmaq üçün simmetrik şifrləmə sistemlərindən istifadə etmək olar. Bu halda məxfi açarla şifrlənmiş məlumatın özü imza rolunda çıxış edə bilər. Belə imzaların əsas çatışmayan cəhəti onların birdəfəlik olmasıdır, çünki hər bir yoxlamadan sonra məxfi açar məlum olur. Simmetrik şifrləmə sistemlərinin istifadəsi çərçivəsində bu vəziyyətdən yeganə çıxış yolu hər iki tərəfin inandığı vasitəçi funksiyasını yerinə yetirən inanılmış üçüncü tərəfin daxil edilməsidir. Bu halda bütün informasiya vasitəçidən keçməklə ötürülür, vasitəçi məlumatların bir abonentin açarından digərinin açarına yenidən şifrlənməsini həyata keçirir. Təbii olaraq, bu sxem olduqca əlverişsizdir .

Rəqəm imzası sxemi qurmaq üçün açıq açarlı şifrləmə sistemlərindən istifadə etmək ideyası məsələnin qoyuluşunun təməlindədir. Doğurdan da, tutaq ki, E (E, D) çevirmələr cütü var ki, birincisi açıq açardan, digəri isə məxfi açardan asılıdır. Məlumatın rəqəm imzası S -i hesablamaq üçün məxfi açarın sahibi M məlumatına ikinci çevirməni D çevirməsini tətbiq edir: $S=D(M)$. Bu halda imzanı yalnız məxfi açarın sahibi hesablaya bilər, imzanın doğruluğunu $E(S)=M$ bərabərliyini isə istənilən şəxs yoxlaya bilər. E və D çevirmələrinə əsas tələblər bunlardır:

- bütün M məlumatları üçün $M=E(D(M))$ bərabərliyinin ödənilməsi;
- verilmiş M məlumatı üçün məxfi açarı bilmədən $D(M)$ qiymətini hesablamağın qeyri – mümkünlüyü.

Rəqəm imzasının hesablanması üçün təklif olunmuş bu üsulun fərqləndirici cəhəti imzalanan məlumatın özünün ötürülməsinin vacib olmamasıdır, çünki onu imzanın qiymətinə əsasən bərpa etmək mümkündür. Bununla əlaqədar olaraq, belə sistemləri mətni bərpa edən rəqəm imzası sistemləri adlandırırlar.

29. Rəqəm imzası sistemlərinə hücumlar

Bədniyyətlinin hansı yollarla rəqəm imzasına hücumu həyata keçirə bilməsi haqqında biliklər rəqəm imzası sisteminin istifadəçisinə olduqca zəruridir. Rəqəm imzası sistemlərinə aid olan sənədlərdə çox tez – tez bütün mümkün açarların saf – çürük edilməsi üçün tələb olunan əməliyyatların sayı xatırladır. Bu hücumların mümkün realizasiyası variantlarından yalnız biridir. Yüksək ixtisaslı bədniyyətli heç də həmişə belə “kobud” saf – çürük hücumundan istifadə etmir. Tipik hücumlardan bəzilərinə nəzər salaq. Rəqəm imzası sistemlərinə mümkün olan hücumları bir neçə qrup üzrə təsnif etmək olar:

- kriptografik alqoritmlərə hücumlar;
- kriptosistemlərə hücumlar;
- realizəyə hücumlar;
- protokolun pozulması ilə bağlı hücumlar;
- rəqəm imzası sistemi mexanizmlərinin tamlığının pozulmasına əsaslanan hücumlar;
- istifadəçilərə hücumlar.

Hücum edən kənar subyekt, imzalayan tərəf (imzadan imtina) və ya imzanı yoxlayan tərəf (imzanın saxtalaşdırılması) ola bilər.

Kriptografik alqoritmlərə hücumlar. Bu tip hücumlar mürəkkəb riyazi məsələlərin, məsələn, böyük sadə ədədin moduluna görə diskret loqarifləmə məsələsinin həlli ilə əlaqədardır. Hücum edənin uğur şansı olduqca azdır. Hücumun bu növü ikiəçarlı kriptografik alqoritmə və ya heş – funksiyaya qarşı yönələ bilər. birinci halda imza, ikinci halda sənəd saxtalaşdırılır.

Qeyd etmək lazımdır ki, proqram məhsullarının bir sıra yaradıcıları rəqəm imzası və heş – funksiya standartlarının mövcudluğuna baxmayaraq özlərinin xüsusi alqoritmlərini yaratmağa cəhd edirlər. lakin müəlliflərin bu sahədə aşağı kvalifikasiyası ucbatından həmin alqoritmlər riyaziyyatçı – kriptograflar tərəfindən yaradılmış keyfiyyətli alqoritmlərə xas olan xüsusiyyətlərə malik olmurlar.

Kriptosistemlərə hücumlar. Kriptosistem dedikdə yalnız istifadə olunan rəqəm imzasının yaradılması və yoxlanması alqoritmə deyil, açarların generasiyası və paylanması mexanizmləri və kriptosistemin etibarlılığına təsir edən bir sıra digər vacib elementlər də nəzərdə tutulur. Kriptosistemin etibarlılığı onu təşkil edən ayrı – ayrı elementlərin etibarlılığından toplanır. Buna görə bir sıra hallarda alqoritmə hücumu zərurət yoxdur. Kriptosistemin komponentlərindən birinə - məsələn, açarların generasiyası mexanizminə hücumla cəhd etmək kifayətdir. Əgər kriptosistemdə açarların generasiyası üçün realizə olunan təsadüfi ədədlər generatoru etibarlı deyilsə, hətta keyfiyyətli rəqəm imzası alqoritmə istifadə edildikdə belə, kriptosistemin səmərəliliyi böyük şübhə altındadır.

Kriptosistemə hücumlar həmçinin maskalanmış zəiflikləri olan rəqəm imzası sistemlərinin və ya icazəsiz girişdən mühafizə vasitələrinin, sənədləşdirilməmiş əlfəcirləri olan digər sistem və tətbiqi proqram təminatının yeridilməsinə də əsaslanı bilər. buna yol verməməmk üçün kriptografik vasitələr və icazəsiz girişdən mühafizə vasitələri müəyyən təşkilatlar tərəfindən sertifikatlaşdırılmalıdır.

Realizəyə hücumlar. Bu tip hücumlar bədnıyyətlilər tərəfindən daha tez-tez istifadə olunur. Bu onunla əlaqədardır ki, onların həyata keçirilməsi üçün geniş riyazi biliklər tələb olunur. Hücumu rəvac verə bilən səhv realizələrin geniş çoxluğundan aşağıdakıları nümunə olaraq göstərmək olar:

- rəqəm imzasının məxfi açarı tərpənməz diskdə saxlanılır;
- rəqəm imzası sisteminin işi qurtardıqdan sonra operativ yaddaşda saxlanılan açarlar silinmir;
- seans açarlarının təhlükəsizliyi təmin olunsada, baş açarların mühafizəsinə yetərincedə diqqət verilmir;
- ləkələnmiş açarların qara siyahısına giriş açıqdır.

Protokolun pozulması ilə bağlı hücumlar. Belə hücumlara, məsələn, imzalanmış məlumatların təkrarı, məlumatların gecikdirilməsi aiddir. Belə hərəkətlərin qarşısını almaq üçün sənədin rekvizitlərində müəyyən sahələr nəzərdə tutulur. Məlumatın alınmasından imtina faktından mühafizəni təmin edən mexanizmlərin istifadəsi də zəruridir.

Rəqəm imzası sistemi mexanizmlərinin tamlığının pozulmasına əsaslanan hücumlar olduqca müxtəlifdir. Onlara verilənlər bazasından imzalanmış məlumatın pozulması, məxfi açarın proqram və aparat vasitələri ilə ələ keçirilməsi, saxta açıq açarın yeridilməsi, verilənlər bazasında açıq açarın dəyişdirilməsi aiddir.

Istifadəçilərə hücum. Unutmaq olmaz ki, son istifadəçi də kriptosistemin bir elementidir və bütün digər elementlərlə yanaşı o da hücumları məruzdur. İstifadəçi özü olmayanda imzalamaq üçün rəqəm imzasının məxfi açarı olan daşıyıcısını həmkarına verə bilər, daşıyıcısını itirə bilər və itgi haqqında daşıyıcısı yenidən tələb olunana qədər xəbər verməyə bilər. sistemlərin çoxunda imzanın yaradılması üçün istifadəçi özünə açarlar generasiya edə bilər. açarın generasiyası istifadəçinin özünün seçdiyi parollara əsaslanı bilər. Buna görə parollara verilən tələblər haqqında istifadəçilər təlimatlandırılmalıdır.

«İNFORMASIYA SİSTEMLƏRİNDƏ TƏHLÜKƏSİZLİYİN TƏMİNİ»

fənnindən imtahan sualları

1. Təhlükəsizlik haqqında məlumat
2. Informasiya təhlükəsizliyi haqqında məlumat
3. Informasiya təhlükəsizliyinin təmin edilməsi
4. Informasiya təhlükəsizliyinin təmin edilməsi zamanı həll olunan məsələlər
5. Informasiya təhlükəsizliyinin pozulmasının əsas kateqoriyaları
6. Informasiya təhlükəsizliyinin təmin edilməsinin 3 əsas prinsipi
7. Informasiya təhlükəsizliyinin siyasəti
8. Informasiya təhlükəsizliyinin konsepsiyası
9. Informasiya icazəli girişin təmin edilməsi
10. Informasiya təhlükəsizliyinin pozulmasına məruz qala bilən əsas komponentlər
11. Süni təhlükələr
12. Təbii təhlükələr
13. Kompüter virusları informasiya təhlükəsizliyə təhdid kimi
14. Təhlükəsizliyin pozulması təhlükəsi (təhdidlər)
15. Informasiya təhlükəsizliyini strategiyası
16. Informasiya təhlükəsizliyi insidenti
17. İnsidentin növləri
18. Informasiyanın sızması yolları
19. Informasiya təhlükəsizliyi probleminin həllinə kompleks yanaşma
20. Birbaşa və dolaylı yolla müdaxilə
21. Təhlükələrin komponentlərə görə təsnifatı
22. Virusların yayılması
23. Antivirus proqramları
24. Antivirus proqramlarının növləri
25. Rezident monitorlar
26. Kompüter hücumları
27. Kompüter viruslarının müsbət cəhətləri
28. Antivirus, anticasus və antispam proqram təminatı
29. Əlamətlərinə görə təsnif edilən viruslar
30. Ziyankar proqram təminatı
31. Trojan kodu
32. Fiziki və elektromaqnit hücumlar
33. Farminq, skamminq, vişinq
34. Xakerlər
35. Xaker və onların bir neçə kateqoriyaya bölünməsi

- 36.Xakerlərin bir neçə kateqoriyaya bölünməsi
- 37.Xaker üsullarının tətbiqi
- 38.Kriptologiya elmi haqqında məlumat
- 39.Şifrləmə.
- 40.Simmetrik və asimmetrik şifrləmə
- 41.Elektron imza
- 42.Rəqəmsal sertifikat
- 43.Rəqəmsal imzanın iş prinsipi
- 44.Elektron hökumət
- 45.Kibertəhlükə və kibermüdaxilə
- 46.Kibercinayət
- 47.Kiberterrorçu
- 48.Kibernetik terrorçuluq
- 49.Kibernetik terrorçuluğa verilmiş təriflər
- 50.Kibertəhlükə və kibermüdaxilə
- 51.Kiberhücumlar
- 52.Kiberterrorçuluğa qarşı mübarizə
- 53.Kibercinayətlərin fərdi xüsusiyyətləri
- 54.Kibercinayətlərin əsas növləri
- 55.Kiberterrorçuluğa qarşı mübarizə mexanizmləri
- 56.Qəsd obyektlərinə görə kibercinayətlərin qruplara bölünməsi
- 57.Kibercasusluq
- 58.Kiberterrorçuluğun həyata keçirilməsi üçün istifadə olunan model
- 59.Terrorçuların internetdə fəaliyyəti
- 60.Elektron rəqəm imzası
- 61.Dos - hücum
- 62.DDOS hücumları
- 63.DDOS klasteri
- 64.Adware, Spyware, Keyloqger, Snoopware - proqramları
- 65.Proksi, Porno-dialer, Riskware, Rutkit proqramları
- 66.Butkit, Droneware, Backdorr proqramları
- 67.Şell-kod, Eksployt proqramları
- 68.Məlumatların başqa yerdə saxlanması və anonim elektron poçtu
- 69.Kompüter müdaxiləsi, dolaşdırma və yoxlamaq imkanının olmaması
- 70.Açıq forumların istifadəsi. Internetdə söhbət və görüş texnikasından istifadə
- 71.Parolların istifadəsi və mürəkkəb şifrləmə
- 72.Kompüter müdaxiləsi və dolaşdırma
- 73.Məlumatların və elektron poçtun şifrlənməsi
- 74.Rəqəm imzası və ona qoyulan tələblər
- 75.Kriptoqrafiyada yeni istiqamət

- 76.İmzanın funksiyaları
- 77.Elektron sənədə mümkün təhlükələr
- 78.Rəqəm imzası və adi imza
- 79.Rəqəm imzası sxemləri və onların qurulması
- 80.Rəqəm imzası sistemlərinə hücumlar
- 81.Rəqəm imzasının riyazi əsasları
- 82.Kriptoqrafiyanın məqsədləri
- 83.Verilənlər bazasının mühafizə vasitələri
- 84.Verilənlər bazasının əlavə mühafizə vasitələri
- 85.Kompüter virusları
- 86.Virusların yayılması
- 87.İnformasiya mühafizəsinin aparat proqram metodları
- 88.İnformasiya mühafizəsinin metodları və vasitələri
- 89.Təhlükə və onların növləri
- 90.Resursların icazəsiz istifadədən mühafizəsi
- 91.Resurslardan düzgün istifadə olunmamasının mühafizəsi
- 92.İnformasiya mühafizəsi üçün proqram sistemləri
- 93.İqtisadiyyat sahəsində və bank strukturlarında
- 94.kibernetik cinayətlər
- 95.Hərbi sahədə kibernetik cinayətlər
- 96.Atom energetikası sahəsində kibernetik cinayətlər
- 97.Kosmik tədqiqatlar sahəsində kibernetik cinayətlər
- 98.Siyasi sahədə kibernetik cinayətlər
- 99.İnformasiya texnologiyaları sahəsində kibernetik cinayətlər
100. Tibb sahəsində kibernetik cinayətlər

İstifadə olunan ədəbiyyatlar:

1. R. M. Əliquliyev, Y. N. İmamverdiyev “İnformasiya təhlükəsizliyi insidentləri” Bakı - 2012
2. S. Q. Kərimov, S. B. Həbibullayev, T. İ. İbrahimzadə “ İnformatika ” Bakı – 2010
3. V. Qasımov “İnformasiya təhlükəsizliyi: kompüter cinayətkarlığı və kiberterrorçuluq” Bakı – 2007
4. R. M. Əliquliyev, Y. N. İmamverdiyev “Kriptoqrafiyanın əsasları” Bakı - 2006
5. R. M. Əliquliyev, Y. N. İmamverdiyev “Rəqəm imzası texnologiyası” Bakı – Elm – 2003
6. M.N.Əlizadə, H.M.Bayramov, Ə.S.Məmmədov “İnformasiya təhlükəsizliyi” Bakı - 2016

